


U-FAJJA f'Għawdex

Marzu 2000 - Nru. 817

GOZO CATHEDRAL
PARISH CENTRE
DONATED BY
AF
3/01
(DATE)

GAD
7474

**Kumpless Sportiv
għas-Seminarju**



LOMBARD BANK

L-ghażla shiha ta' servizzi

bankarju u finanzjarji

fil-qalba tar-Rabat,

Ghawdex.

Lombard Bank Malta p.l.c.

Triq Ninu Cremona,

Rabat, Ghawdex.


Tel: 558717-8-9

Fax: 558713



LOMBARD BANK

Balzan • Qormi • Sliema • San Ġiljan
Valletta • Rabat, Ghawdex



**Maghkom
fir-Rabat Ghawdex**

f' din il-ħarġa

Editorjal	• 3
Il-Hajja fid-Djoċesi	• 4
X'gara dan l-aħħar	• 6
Id-Dinja ta' Ċikku l-Ghawdexi	• 8
L-Intervista: Il-bini tal-Kumpless Sportiv tas-Seminarju	• 10
Ghawdex 300 mit sena ilu – Tiswijiet f'Bieb l-Imdina	• 13
Drawwiet Missirijietna:	
Il-Karnival f'Ghawdex	• 14
Madre Margerita Debrincat	• 16
L-Unjoni Ewropea u Ghawdex	• 18
Kumpless Residenzjali tal-MAS	
ghall-Anzjani	• 20
Wirt Gżiritna: Il-Feniċi (2)	• 24
Hsibijiet għar-Randan	• 28
Il-Ġublew: Hames raġunijiet	• 30
Dun Ġorġ Preca u l-maħfra tal-ghedewwa	• 31
It-Tagħlim Soċjali tal-Knisja:	
Il-Persuna Umana	• 32
Novella: Għaliex?	• 34
Bookmark	• 37
Int u Saħħtek:	
L-Ambjent, il-Bniedem u l-Ikel GM	• 38
Ghawdex Sportiv	• 40
Mid-Dinja Teknologika	• 42

IL-HAJJA f'Ghawdex

Imwaqqfa Ġunju 1945
Hargha nru. 817

Mahruga mid-
Djoċesi ta' Ghawdex

Amministrazzjoni:
Lumen Christi Media Centre
Triq Fortunato Mizzi,
Victoria - Ghawdex VCT 111
Tel. 560496/7 Fax. 561860

Abbonament : Lm 3

Sostenitur: Lm 5


Issettjata: Lumen Christi Media Centre
Stampata: "Gozo Press"
Għajnsielem, Ghawdex

Din il-ħarġa nġalget għall-istampa
fil-15 ta' Frar 2000.

Il-fehmiet li jistqarru l-kittieba
m'humix neċessarjament daww
tal-Bord Editorjali.

Ritratt tal-Qoxra:

Is-sala nterna tal-Kumpless Sportiv
tas-Seminarju Djoċesjan
(ara intervista f'pagna 10)



Sigurtà fuq ix- xogħol

Kulħadd baqa' mbellaħ fix-xahar ta' Jannar, kif bdejna s-seklu l-ġdid b'ħames vittmi ta' diżgrazzji fatali fi ftit gimġhat. Skond l-għajdut tan-nies, dawn setgħu faċilment ġew evitati li kieku kulħadd kien attent u responsabbli fi dmirijietu. Veru li kif ngħidu "wara kulħadd għaref". Imma spiss ninsew u nerggħu għall-istess abbużi. Inħossu li għandna nagħmlu ftit kummenti biex nifthu l-għajnejn.

L-ewwelnett ma rridux inkunu ottimisti wisq fejn ikun hemm periklu. Dak li ma jiġri f'mitt sena jiġri f'minuta. Min jaf daww li mietu fid-drenagg kemm il-darba niżlu bla ma għalhom xejn. L-istess min jaħdem fin-nar. Il-periklu dejjem ma' jdejna anke meta nkunu nsuqu xi ngenji. Kull xogħol fih il-periklu tiegħu.

Kawża oħra tal-korrimenti tista' tkun l-għaġġla żejda. Dan l-iktar meta jkun hemm sewqan żejjed jew tfexfix fuq ix-xogħol.

Raġuni oħra meta min ikun responsabbli mil-lant tax-xogħol ifarfar fuq ħaddieħor, jitlaq qabel il-waqt, jew ma jagħtix każ biżżejjed. Din hi rresponsabilità u għalhekk sew min hu supervisor jew kap ikun prezenti kontinwament fuq il-lant tax-xogħol.

Fuq kollox kull ħaddiem li jkun jagħmel xogħol ta' periklu għandu juża l-apparat kollu meħtieġ biex kemm jista' jkun jiġi evitat il-periklu. Hadd m'għandu jidhol għax-xogħol jekk ma jkunx provdut l-apparat meħtieġ għas-sigurtà, lanqas jekk ħaddieħor irid jeħles jew ikun hemm urgenza. Kieku kulħadd joqgħod attent u jħares sew id-dmirijiet tas-sigurtà, żgur li nevitaw ħafna mill-eluf ta' korrimenti reġistrati kull sena fuq ix-xogħol. Nawguraw lill-ħaddiema saħħa u barka t'Alla.

EDITORJAL



SERVIZZ EKUMENIKU

Bhala parti mill-Ġimgha ta' Talb ghall-Ghaqda tal-Knejjes Insara, nhar l-Erbgha 19 ta' Jannar, il-Legjun ta' Marija organizza servizz ekumeniku fil-kappella tal-kunvent tas-Sorijiet Sależjani fil-Victoria. Ha sehem ukoll rappreżentant tal-Knisja Protestanta. Mons. Vigarju Giovanni Bosco Gauci wassal il-messaġġ f'isem Mons. Isqof.

ŻJARA MILL-AMBAXXATUR FRANĊIŻ

Nhar il-Ġimgha 21 ta' Jannar saret żjara ta' kortesija lill-Mons. Isqof Nikol Ġ. Cauchi mill-Ambaxxatur Franciż ghal Malta, Mr Didier Destremau li kien akkumpanjat minn diversi personalitajiet ohra li jahdmu fl-istess ambaxxata. Tkellem ma' Mons. Isqof dwar il-patrimonju nobbli li ghandhom dawn il-gzejjer u l-kontribut enormi li tat il-knisja tul is-sekli biex issawret l-identità Maltija.

LAQGHA GHAŻ-ŻGHAŻAGH GHAWDXIN

Din inżammet fil-Bażilika tax-Xaghra nhar il-Ġimgha 21 ta' Jannar u giet organizzata bhas-soltu mill-Kummissjoni Djoċesana Żghażagh. Kienet tinkludi diversi nterventi minn *panel* ta' persuni li kellmu dwar is-sitwazzjoni taż-żghażagh f'Ghawdex. Tkellemu, fost ohrajn, id-delegat ta' l-isqof ghall-pastorali maż-żghażagh u l-president tal-Grupp Universitarji Ghawdxin Marthese Portelli.

IL-KARDINAL WINNING F'GHAWDEX

Fuq stedina tal-Moviment ta' Kana, nhar is-Sibt 22 ta' Jannar kellna fostna l-Kardinal Winning ta' Glasgow, l-Iskozja. Ghamel viżta ta' kortesija lill-Isqof Cauchi u wara ltaqa' mal-kleru Ghawdexi fis-Seminarju fejn tkellem dwar ir-rispett lejn il-valur tal-hajja umana. Il-Kardinal kien akkumpanjat minn Fr Charles Vella, fundatur tal-Moviment ta' Kana.


MONS ISQOF JILTAQA' MAL-ĠENITURI

F'laqgħa għall-ġenituri ta' tfal addottati, Mons. Isqof tkellem dwar problemi partikolari li jistgħu jkunu jeżistu fi hdan familji ta' din ix-xorta. Din l-attività kienet nhar is-Sibt 22 ta' Jannar u saret bhala parti mill-programm tal-Ġimgha tal-familja fid-Djoċesi t'Ghawdex.

MONS ISQOF JILTAQA' MAL-KOPPJI

Fl-okkażjoni tal-Ġimgha tal-familja, Mons. Isqof mexxa konċelebrazzjoni solenni fis-Santwarju tal-Madonna Ta' Pinu li għaliha kienu mistiedna l-koppji Ghawdxin. Mons. Isqof tkellem fuq id-dmirijiet tal-familja nisraniġa fosthom dak tar-rispett reċiproku. Dan kien nhar il-Hadd 23 ta' Jannar.

SANT'ANTON ABBATI



Il-festa ta' Sant' Anton Abbati giet iċċelebrata nhar il-Hadd 23 ta' Jannar fil-knisja tiegħu fix-Xaghra. Patri Dumink Portelli O.S.A., Pirjol tal-Patrijiet Agostinjani fil-Kunvent ta' San Mark fir-Rabat Malta, mexxa konċelebrazzjoni fil-Bażilika ta' Marija Bambina u wara mexxa l-purċissjoni bl-istatwa ta' Sant' Anton Abbati

u sar it-tberik tradizzjonali ta' l-annimali. F'din il-festa hadet sehem għall-ewwel darba, il-Konfraternità ta' Sant' Anton Abbati tar-Rabat ta' Malta.

FESTA TA' SAN FRANGISK DE SALES

Fl-okkażjoni tal-festa liturgika tal-patron tal-ġurnalisti San Frangisk De Sales, Mons. Isqof Nikol Ġ. Cauchi ċelebra quddiesa fil-knisja ta' San Frangisk fil-Victoria li għaliha kienu mistiedna l-ġurnalisti u l-kittieba Ghawdxin. Fl-omelija tiegħu, Mons. Isqof tkellem dwar ir-rispett li l-ġurnalisti jehtieġ li juru lejn il-persuni li jiġu msemmija, jintwera rispett lejn dawk li qegħdin jirċievu l-messaġġ u r-rispett li l-ġurnalista nnifsu jehtieġ li jkollu lejha biex hekk jibqa' kredibbli.

TQASSIM TAL-BIBBJA FIS-SEMINARJU

Nhar il-Ġimgħa 28 ta' Jannar fil-kappella tas-Seminarju saret ċelebrazzjoni tal-Kelma t'Alla għall-istudenti li jinsabu fil-Form 1 tas-Seminarju Minuri li matulha Mons. Isqof qassam kopji tal-Bibbja lill-istess studenti.

FESTA TA' DON BOSCO

Fl-okkażjoni tal-festa ta' Don Bosco ċelebrata ta' kull sena fl-Oratorju fil-Victoria, nhar il-Hadd 30 ta' Jannar Mons. Isqof Nikol Ġ. Cauchi mexxa s-sagrificċju tal-quddiesa u wassal il-messaġġ tiegħu tal-okkażjoni. Tkellem dwar it-tlett ommijiet li kellu Don Bosco; l-omm naturali tiegħu Mamma Margherita li għallmitu jagħder u jhobb, it-tieni omm kienet il-Knisja li tagħha kien ministru fidil u t-tielet omm kienet il-Madonna li dejjem talab il-patroċinju tagħha.

TBERIK TAT-TRABI

Nhar l-1 ta' Frar fl-okkażjoni tal-festa tal-Kandlorja fis-Santwarju Ta' Pinu sar it-tberik tat-trabi minn Mons. Isqof. Din l-attività tiġi organizzata ta' kull sena mill-Azzjoni Kattolika f'Ghawdex.

JUM IL-HAJJA KKONSAGRATA

Nhar l-Erbgħa 2 ta' Frar ingħaqadna mal-Q.T. il-Papa u ċelebrajna l-ġurnata ddedikata għar-religjużi u l-hajja kkonsagrata. Filgħaxija fil-Knisja Katidrali sar pontifikal solenni tal-festa tal-prezentazzjoni tal-Mulej. Kienu mistiedna r-religjużi nisa u rġiel. Wara l-omelija sar ukoll it-tiġdid tal-konsagrazzjoni tar-religjużi preżenti.

MONS ISQOF MAR-RESIDENTI BARRANIN

Mons. Isqof kien mistieden jiċcelebra s-sagrificċju tal-Quddiesa fil-kappella tas-Seminarju għall-komunità ta' Inġliżi residenti f' Ghawdex. Fl-omelija Mons. Isqof tkellem dwar il-dmirijiet tan-Nisrani biex ikun tabilhaqq dixxiplu ta' Kristu. Din l-okkażjoni kienet nhar il-Hadd, 6 ta' Frar. Wara l-omelija saret ukoll il-konfirmazzjoni lil wahda żagħżugħa li tiffirma parti minn din il-komunità.

LAQGHJA GĦALL-ISTUDENTI

Fl-okkażjoni tal-festa tan-Nawfragju ta' Missierna San Pawl, nhar id-9 ta' Frar saret laqgħa għall-istudenti Ghawdxin kollha li s-sena l-oħra rċevew is-sagrament tal-Konfirmazzjoni. Waqt din l-attività tqassmu wkoll r-rigali lit-tfal li rebhu l-kompetizzjoni tal-Bambini li saret għat-tfal t'Ghawdex kollha fil-granet tal-Milied, organizzata mill-Uffiċċju Kateketiku.


JUM MALTA KATTOLIKA



Bhal kull sena nhar l-10 ta' Frar gie ċelebrat il-jum tal-Maghmodija ta' Malta. Mons. Isqof mexxa konċelebrazzjoni solenni fil-knisja ta' San Pawl f'Marsalforn, fejn wara bierek żewġ pitturi laterali li tpingew mis-Sur Ninu Apap (ara ritratt). Filgħaxija Mons. Isqof mexxa konċelebrazzjoni fil-Munxar li għaliha kienu mistiedna rappreżentanti tal-għaqdiet Kattolici Ghawdxin. L-Isqof tkellem dwar in-nawfragju ta' San Pawl li permezz ta' din il-grajja, gie rrivelat Kristu lill-Maltin kif ukoll għarafna aħjar min kien San Pawl. Fuq kollox inkixef ukoll il-karattru tal-Maltin fil-hażin u t-tajjeb tagħhom.

JUM
L-ISQOF
2 ta' Marzu 2000

- Nitolbu għall-Isqof tagħna Nikol Ġ. Cauchi f'għeluq il-71 sena tiegħu.
- Nissieħbu miegħu f'Quddiesa ta' Radd il-Hajr fil-Knisja tar-Ragħaj it-Tajjeb, Victoria fil-5.30p.m.



Awguri!



L-Ewwel Wild



L-ewwel tifel mir-rahhal tal-Munxar li tweled fis-sena l-ġdida hu Kenneth Mizzi. Kenneth hu t-tieni wild tal-familja Mizzi. Paul u Stephanie Mizzi ghandhom tifel iehor, Brandon. Kenneth tweled fl-Isptar Ġenerali ta' Ghawdex fl-ewwel ta' Jannar fil-5.25pm. Ghal din l-okkażjoni, is-Sindku tal-Munxar, is-Sur Paul Curmi pprezenta tifikira lill-Ġenituri tat-tarbija l-ġdida.

Servizz kompjuterizzat ghal min ifittex ix-xoghol

Nhar il-Ġimgha 21 ta' Jannar, il-Kunsill Lokali tar-Rabat iffirma kuntratt mal-Kumpanija *XOL & Company Ltd* ghall-benefiċċju ta' dawk l-Ghawdxin li jixtiequ jfittxu xoghol bis-sistema kompjuterizzata, li prezentement tista' tinkiseb biss minn dan il-Kunsill bis-saħħa ta' din il-kumpanija. Persuni li jkunx jixtiequ jfittxu xoghol jistgħu jinqadew mill-uffiċċju tal-Kunsill Lokali tar-Rabat billi permezz ta' l-*Internet* ikollhom għad-

dispożizzjoni tagħhom il-possibilitajiet ta' xoghol kemm f'Malta kif ukoll f'Ghawdex. Preżenti għal din l-okkażjoni kien hemm il-Ministru tal-Ġustizzja



u Gvern Lokali, l-Onor. Austin Gatt u l-Minsitru għal Ghawdex, l-Onor. Giovanna Debono.

Żewġ skejjel mogħtija isem

Il-Ġimgha 21 ta' Jannar l-iskola primarja ta' Sannat ingħatat l-isem "Profs. Ġużè Aquilina". Profs. Aquilina, imwield il-Munxar, kien jattendi l-iskola primarja ta' Sannat, meta din kienet tinsab fi Triq il-Kbira. Waqt iċ-ċerimonja sar diskors ta' l-okkażjoni mis-Sur Francis Mercieca, ex-kap ta' l-istess skola. Mons. Lawrenz Sciberras qara l-poeżija *Għanja ta' Fohrija*, li niseġ hu stess għall-okkażjoni. It-tfal tas-sitt sena pprezentaw siltiet mir-Rumanz ta' Aquilina *Taħt Tliet Saltniet*, filwaqt li l-kor ta' l-iskola kanta l-Innu ta' l-iskola u l-poeżija ta' Ġorġ Pisani *Warda*. Lapida kommemorattiva u



pittura tal-Prof. Aquilina, xoghol George Scicluna, inkixfu mill-Ministru ghal Ghadex fil-prezenza tal-kap ta' l-iskola, is-sur Michael Camilleri u zewg membri tal-familja tal-Prof. Aquilina, Miriam Galea u Helen Galea Bonavia.

Anke l-iskola primarja ta' Ghajnsielem giet moghtija isem. Hija ssemmiet ghall-ex kap taghha Anton Cassar. Ghal din ic-ċerimonja kien hemm prezenti, fost l-ohrajn, il-Ministru ghal Ghawdex,



l-i-Speaker tal-Kamra tad-Deputati, ulied u familjari ta' Anton Cassar.

Tragedja

Adrijanu Agius inghaqad mal-Mulej nhar il-Gimgha 28 ta' Jannar meta tilef hajtu tragikament fl-ispluzjoni tal-kamra tan-nar 15 ta' Awissu, fil-limiti tar-rahal ta' Kerċem. Il-funeral sar fil-31 ta' Jannar. Minbarra l-familjari u għadd kbir ta' nies, attendew ghal dan il-funeral il-Prim Ministru Dr. Eddie Fenech Adami, il-Ministru ghal Ghawdex Giovanna Debono, il-Ministru tal-Ġustizzja u Gvern Lokali Dr Austin Gatt, Membri Parlamentari

Ghawdxin, is-Sindku tal-Belt Victoria, membri tal-baned Leone u La Stella, u tant persuni ohra. Il-quddiesa *praesente cadavere* tmexxiet mill-arċipriet tal-parroċċa katidral, Mons. Joe Vella Gauci, assistit minn diversi sacerdoti.

Aktar viċi-Sindki

Emanuel Mintoff gie mahtur viċi-Sindku ghal-lokalità ta' l-Ghasri; Tonio Mifsud ghal-lokalità ta' l-Gharb; Francis Attard ghal-lokalità tax-Xewkija; Joe Bajada ghal-lokalità taz-Żebbug; Mario Mizzi ghal-lokalità tal-Fontana; Kevin Sciberras ghal-lokalità tal-Qala; u Adeodato Bugeja ghal-lokalità ta' Sannat.

Ftuh tal-Little Flower Day Centre

Il-Hadd 6 ta' Frar gie inawgurat ufficjalment il-Little Flower Play School fil-post maghruf bhala l-Konservatorju ta' l-Isqof, fir-Rabat. Prezenti ghal



din l-okkażjoni kien hemm Mons. Isqof Nikol Cauchi u l-Ministru ghal Ghawdex, flimkien mal-ġenituri li jagħmlu użu mis-servizz ta' dan ic-Ċentru. Ic-Ċentru hu ddedikat lil Santa Tereza, u jilqa' fih sa tletin tifel u tifla minn disa' xhur 'il fuq. Huwa attrezzat bi kċina, kamra ta' l-ikel, kamra tal-logħob, kmamar tal-banju, *rest room*, *playground* u ġnien, kif ukoll *living area* kbira. Dan ic-Ċentru hu mmexxi minn grupp ta' volontarji mharrġa ghal dan ix-xoghol. F'kelmtejn li għamlet, il-Ministru ghal Ghawdex fahhret lid-djoċesi Ghawdxija għax qed tkun pro-attiva billi toffri servizz essenzjali kemm lill-ġenituri li jahdmu kif ukoll lil *single parents*. Hija raddet hajr lill-voluntiera li b'edukazzjoni liema bhala qed jahdmu b'risq it-tfal li jattendu f'dan ic-Ċentru.



VAMPA

Hafna minna jhobbu l-logħob tan-nar. Festi mingħajr ftit storbju u kulur donnu li mank tkun taf li gew. Imma dan id-divertiment qegħdin ingawduh bi prezz għoli ferm. L-ahhar tragedja li kellna hakmet mhux biss lill-familja u lill-komunità parrokkjali ta' "Dirjanu" Agius, imma lil kull min hu dilettant tal-logħob tan-nar. Il-biki tal-familji, tan-nisa u ta' l-ulied li għadew minn dawn l-esperjenzi donnu li mhu jiswa għal xejn.

Filwaqt li minn din il-paġna nagħtu l-kondoljanzi lill-familja Agius, nittamaw li l-mewt tiegħu ma nhalluhiex tmur fix-xejn, kif sfortunatament gara sal-lum fi tragedji bħal din. Id-dilettanti tan-nar u dawk li johorġu l-flus għan-nar hemm bżonn jifhmu li s-sbuhija tan-nar mhix fil-pika ta' min jirnexxielu jimmanifattura l-akbar numru ta' murtali għall-festa tar-rahal, imma li n nar hu mezz biex jintlahaq għan ikbar: it-tisbiħ tal-festi tagħna u, forsi, xi ftit "unur" lill-qaddisin.

Tgħid għad naslu x'imkien? Ghax, toħroġ il-għaġeb, madwar id-dinja kollha rajna popli jiċċelebraw il-bidu tal-millennju bi spettakli ta' logħob tan-nar. Sahansitra minn fuq il-bażilka ta' San Pietru ammirajna l-hruq tal-logħob tan-nar. Imma nahseb li hadd ma jirnexxielu johloq l-istorbju li kapaċi nagħmlu ahna fil-festi tagħna! Ghax f'pajjiżna, il-logħob tan-nar irriducejnih għall-istorbju u d-damdin: hemm l-idea li aktar ma ddamdam lil pajjiżna bil-qawwa ta' l-isplussiv, aktar tkun sabiha l-festa. Fuq dan qrajna wkoll kumment tajjeb ta' Mons. A. Gauci (The Times, 10.2.00). Imma kemm ser nibqghu bla mohħ? Mhux

ahjar tara ftit kulur li jpaxxi l-ghajnejn milli tisma dak il-hafna storbju bla sens?

KIEKU L-KAMRA TAN-NAR SPLODIET IL-HADD...

Kemm kienu jmutu nies? Din il-mistoqsija-kumment smajniha minn fomm hafna. U sfortunatament kull meta ttir kamra tan-nar tisma l-istess kliem. Qalulna li fil-weekends fil-kmamar tan-nar ikun hemm jahdmu mhux biss dawk li għandhom il-permess imma wkoll dawk li permiss m'għandhomx. Smajna li fosthom ikun hemm min saħansitra hu taħt it-tmintax-il sena. Imma possibbli li l-pulizija ma tafx b'dawn il-każijiet? Jew ahna naghlu għajnejna għal kollox? Veru li hadd ma jiehu gost bil-pulizija wara biebu, imma twissija f'waqtha tiswa hajja ta' bniedem. Ma rridux li l-pulizija tmur tarresta lil dan u lill-iehor, imma żgur li l-metodu preventiv jahdem ahjar.

PERMESSI

Min jahdem il-logħob tan-nar irid ikollu permiss speċjali. B'liema kriterju jingħataw dawn il-permessi? Hemm xi forma ta' "eżami" li wiehed irid jagħmel jew biżżejjed l-"esperjenza" f'dan il-każ? U jekk wiehed jingħatalu l-permess, dan jista' jahdem kull tip ta' nar, u jesperimenta bil-putassa kif irid? Ikun xieraq jekk dawk li jiksbu permiss biex jahdmu l-logħob tan-nar jiġu mogħtija dan b'mod pubbliku, biex il-poplu kollu jkun jaf min huma dawk u dawk biss li għandhom permiss jahdmu? Hemm bżonn ta' aktar regoli ċari u li jiġu mharsa biex, filwaqt li nibqghu ngawdu l-logħob tan-nar fil-festi tagħna, ma nibghux nassistu għal tragedji simili.

MONOPOLJI

Wara l-każijiet ta' dan l-ahhar li għandhom x'jaqsmu mal-Vodafone u mal-Melita Cable – li issa trid li jsir hlas extra għat-Tele +, qed naqraw hafna dwar il-monopolju li ċerti kumpaniji għandhom, u kemm dawn il-monopolji mhux biss ma jagħtux lok għal konkorenza f'dak is-settur kummerċjali, imma lanqas jippermettu li jista' jorhos il-prodott. Sur Gvern, min ser jiddefendi l-interessi tal-konsumatur, jiġifieri l-interessi tagħna li noħorġu l-flus mill-but għal dawn u tant servizzi ohra?

QLIEGH SPROPORZJONAT

Dejjem kelli kurżità nsir naf kif tal-hwienet jirnexxielhom jagħmlu roħs ta' 50% jew aktar fuq il-prodotti li jbiegħu. Ma nahsibx li meta jagħmlu hekk ser imorru minn taħt! Mela meta ma jkollomx is-sale, l-ammont ta' qliegh kemm ikun?

Smajt li hafna hwienet tal-hwejjeġ qed iġibu bi prezz ferm baxx kwantitajiet kbar ta' hwejjeġ minn Sqallija, l-Ingilterra u l-Istati Uniti. Dawn jidhlu fis-

suq taghna u jinbieghu bi prezzijiet gholjin. Dan it-tip ta' qliegh hu ġustifikabbli jew jista' jsir serq?

MILL-ISPTAR ĠENERALI

Nifirhu kull meta s-servizz tas-saħħa jitjeb u meta l-Isptar Ġenerali ta' Ghawdex joffri servizzi ġodda lill-pazjenti Ghawdxin. Fis-CCU dan l-ahħar trāngat parti biex issir *renal unit*. Inxtraw tliet *couches* li qamu madwar Lm3000 lira l-wahda. F'din il-unit ser ikun hemm erba' magni tad-dijalisi, tlieta *on use* u wahda *stand by*. Ir-*renal unit* hi mghammra wkoll bil-*plant room*, jiġifieri b'makkinarju ghar-*reverse osmosis*. Qalulna li dan hu l-aktar apparat li ġie jiswa flus. Ir-*renal unit* qed tiġi sponsorjata għal numru ta' snin mill-*Gozo Channel*. B'hekk, il-hames pazjenti Ghawdxin li jridu jmorru Malta tliet darbiet fil-ġimgħa biex isaffu d-demm, flimkien ma' tmienja ohra li jmorru għall-kura msejha CAPD darba fix-xahar ser jibdeu jingħataw is-servizz f'Ghawdex stess. Hemm il-hsieb li din il-unit tinfetah fi żmien xahrejn jew tlieta. Hemm diġà numru ta' *nurses* li qegħdin jitharrġu biex ikunu jistgħu jużaw dan l-apparat.

Fl-istess kuritur quddiem ic-CCU qed tinbena sala li tkun estensjoni ma' l-*Out Patients*. Din is-salafiha erba' kmamar: ser ikun fiha l-*Audiology Room*, għall-kura tas-smiegh; għall-ewwel darba din ser tkun mghammra b'*sound proofing*; ser ikun fiha *Ophthalmic unit* għal-*laser treatment* ta' l-ghajnejn; *clinic* ohra; u ufficċju.

Maġenb is-sala ta' l-operazzjonijiet qed tithejja kamra li ser isservi bhala *waiting room* għall-istess sala ta' l-operazzjonijiet. Sal-lum, il-qraba ta' min ikun qed jiġi operat kien ikollohom jistennew fil-kuritur.

Fuq il-*leaflet* "Is-Saħħa" ta' Diċembru 1999, mahruġa mill-*Gozo Health Council*, qrajna li fil-21 ta' Diċembru li għaddanfetah ufficċjalment is-*Central Sterile Supplies Department* (CSSD). Dan id-Dipartiment iservi biex fih jiġu sterilizzati l-istrumenti li jintużaw fis-sala ta' l-operazzjonijiet. B'dan il-mod jitnaqqas drastikament ir-riskju li pazjenti jistgħu jiehdu xi infezzjoni waqt l-operazzjoni li tkun issirillhom. B'kollox il-proġett ġie jiswa madwar Lm80,000, tletin elf minnhom għal "forn" speċjali li jintuża biex fih jiġu sterilizzati l-istrumenti

F'isem l-Ghawdxin kollha nhossu li rridu nghidu grazzi lil kull min qed jithabat biex fl-Isptar Ġenerali jkollna aktar servizzi u servizzi dejjem itjeb.

KARITÀ GĦALL-MISSJONI BISS?

Qalulna li fl-omelija tiegħu fil-knisja tal-Munxar nhar il-festa tan-Nawfragju ta' San Pawl, Mons Isqof tkellem dwar kemm il-poplu tagħna hu ġeneruż mal-Missjonijiet. Jingabru eluf u miljuni ta' flus kull sena li jitqassmu fejn hemm il-missjunarji Maltin u Ghawdxin. Jalla dan ma jonqos qatt għax hu preġju

tal-poplu tagħna. Imma l-Isqof qal ukoll li l-insara tagħna jehtieġ jitgħallmu li l-karità m'għandiex issir biss mal-missjunarji, imma wkoll mas-sacerdoti ta' pajjiżna u ma' l-opri tal-karità ta' pajjiżna. Mons. Isqof kien qed jirreferi għas-sitwazzjoni tad-djoċesi ta' Ghawdex u għall-Ghawdxin. Qal li hemm hafna li għandhom l-idea li l-Kurja Ghawdxija għandha hafna flus, u allura l-Knisja Ghawdxija ma tehtieġ ebda għajnuna finanzjarja. L-Isqof qal li dan mhu veru xejn. L-*accounts* tal-Kurja jiġu ppubblikati kull sena u min hu interessat jista' jara b'ghajnejh stess kemm flus għandha l-Kurja.

Ahna nżidu kumment ma' dak li qal l-Isqof: hawn hafna Ghawdxin li dwar ammonti ta' flus investiti u proprjetà – mobbli u mmobbli –, lill-Kurja jdaħħluha fil-but. Dawn it-talin, jekk iridu, jistgħu jagħmlu hafna ġid lill-opri ta' karità tal-Knisja. Biżżejjed insemmu r-*Respite Centre* ta' Ghajnsielem. Kemm industrijalisti u nies ohra Ghawdxin daħħlu jdejhom fil-but u offew somma mhux hazin? Dak ikun investment ġdid!

AIRSTRIP: FAVUR JEW KONTRA?



Dan l-ahħar reġġet tqajmet il-kwistjoni ta' l-*airstrip* f'Ghawdex. Issemmiet mill-President tal-*Gozo Business Chamber* waqt seminar li l-istess *Chamber* organizzat dan l-ahħar, u ssemmiet ukoll minn "Asterisk" *fil-Ġens*

(11.2.00). Intqal li hemm bżonn li nergħu nikkunsidraw din il-proposta, u dan għal diversi raġunijiet, fosthom: li s-servizz tal-helicopter mhux tant effiċjenti; li hu aktar *profitable* u ta' servizz għall-industrija turistika li jkollna servizz ta' *fixed wing aircraft*; li l-post fejn issa hemm proġettata l-*airstrip* m'għadux aktar f'raba' saqwi imma f'art li aktar tixxiebaħ ma' miżbla. Jien personalment għadni ma fformajtx opinjoni, imma jekk mhux ser tinhela art tajba għall-biedja, mhux ser jitwaqqgħu aktar torrijiet (!) u l-benefiċċji huma bil-wisq akbar mit-telf, jibqa' raġuni serja għala nsibu tant ogġezzjonijiet? Inharsu r-raba', insalvaw l-ambjent, u naraw x'possibiltajiet ġodda jista' joffri Ghawdex għal żvilupp ġust.

Nixtiequ li l-Ghawdxin jaħsbu ftit aktar... imma b'mohħhom, u mhux biss kif jgħidulhom il-partiti politiċi tagħhom.


L-INTERVISTA

Dun Eddie Zammit jintervista lil Fr. Effie Masini, Surmast tas-Seminarju Minuri, u lill-Kan On. Dun Karm Curmi, Segretarju Amministattiv tal-Kurja ta' l-Isqof dwar il-Bini ta' Kumplex Sportiv fis-Seminarju.

• Intervista lil Fr. Effie Masini

Kif nibet il-ħsieb li jinbena l-Kumplex Sportiv?

Prinċipalment l-idea nibtet meta konna qeghdin nippjanaw kif se nirrangaw għall-ahjar is-Seminarju biex, bhala istituzzjoni edukattiva ewlenija tal-Knisja f'Ghawdex, ikun f'pożizzjoni li jkompli joffri s-servizzi tiegħu lill-komunità tal-gejjieni. Bhalma taf int, fil-gurnata tal-lum, biex ikollok skola, ma jistax ikollok semplicement studenti u għalliema u ftit kmamar li jintużaw bhala klassijiet. Jehtieg imma li tipprovdi l-facilitajiet li huma importanti biex jagħtu formazzjoni shiha lill-istudent fil-mixja tiegħu lejn il-maturità. Madwarna, kemm f'pajjiżna stess kif ukoll barra minn Malta, konna qeghdin ninnutaw li l-iskejjel tal-Knisja kollha kienu qeghdin jagħmlu sforz għal-up-grading simili. U ahna, min-naha tagħna hassejna li, minkejja is-sagrifiċċju li kien hemm bżonn isir, ma stajniex nibqghu lura.



Sa ftit ilu, il-facilitajiet sportivi fl-iskejjel tagħna, inkluż is-Seminarju, prattikament ma kenux jeżistu. Min-naha l-oħra, fil-proċess ta' edukazzjoni shiha ta' zmienna, qed tinghata dejjem iktar importanza lill-isport, u dan għas-saħħa fiżika, morali u psikika ta' l-istudent.

Għalhekk kien sar urgenti li s-Seminarju jahseb biex itejjeb il-facilitajiet tiegħu. Saru diversi konsultazzjonijiet. Ġew studjati wkoll diversi possibilitajiet, fil-limitu ta' l-ispazju fiżiku li għandna u tal-mezzi finanzjarji tas-Seminarju u tad-Djoċesi. Barra minn hekk, biex noholqu facilitajiet ta' sport *indoor*, ma stajniex neqirdu l-ftit facilitajiet *open air* li kellna, Min-naha l-oħra l-grawnds interni tas-Seminarju kellhom bżonn urgenti li jinqalgħu u jitrangaw minhabba li l-art tat-torba kienet fi stat hażin hafna, tant li meta kienet tkun ix-xita hadd ma kien jista' johroġ fil-grawnds minhabba t-tajn u l-ilma.

Fid-dawl ta' dan kollu żviluppat l-idea li jinqala' l-grawnd, jithaffer, isir kumplex sportiv taħt il-livell tal-grawnd, u mill-ġdid il-grawnd *open air* isir fuq il-bejt tas-sala sportiva. Naturalment, altru tgħid u altru tagħmel ix-xogħol, għaliex ridna noqghodu attenti li la jiddallmu l-klassijiet, u li anki l-istess *gym* ikollu l-arja meħtieġa. Imma bil-ghajjnuna tal-Perit Joseph Dimech, ibnu Paul u konsulenti oħra, lokali u barranin, irnexxielna nieħdu li nistgħu mill-ispazju eżistenti.


X'għajjnuna sibtu biex jinstabu l-mezzi biex jitla' proġett ta' din id-dimensjoni?

Bhalma taf, biex tidhol għal proġett bhal dan trid koperazzjoni kbira biex issib mhux biss mezzi finanzjarji imma wkoll mezzi umani! Ghaliex għalkemm il-problema tal-finanzi hija uġiegh ta' ras kbira, anki jekk ikollok il-flus, int ma tistax tidhol għal biċċa xogħol bhal din minghajr il-hsieb u x-xogħol ta' hafna nies. U hawnhekk ma nistax ma nsemmix lil Dun Karm Curmi, is-Segretarju Amministrattiv tal-Kurja li offra hafna mill-hin u l-enerġija tiegħu biex jikkordina x-xogħol u jsib il-haddiema adatti għal kwalunkwe fażi tal-proġett.

Għal dawk li huma mezzi finanzjarji, sibna għajjnuna kbira mill-P.T.A. tas-Seminarju Minuri, speċjalment mill-fergħa tagħha tal-*Ladies Circle*, li kontinwament kienu (u għadhom) jagħmlu attivitajiet ta' *fund raising* b'risq il-bini tal-kumpless sportiv. Ma nistax ma nsemmix ukoll lid-Dami tas-Seminarju li tawna wkoll daqqa t'id għmielha f'dawn l-attivitajiet ta' *fund raising*.

Madankollu, fejn jidhlu mezzi finanzjarji, inkun nonqos jekk ma nsemmix lill-pubbliku kollu Għawdex, familji, ditti, stabilimenti Maltin u Għawdxin, anki persuni li m'għandhomx tfal jattendu s-Seminarju imma li fehmu l-utilità ta' binja bhal din, li kkontribwew biex seta' jsir ix-xogħol. Imma naturalment, minkejja s-sehem dirett jew indirett ta' hafna Għawdxin biex dhalna għal proġett bhal dan, li kieku ma kienitx il-Kurja ta' l-Isqof, minkejja l-possibiltajiet limitati tagħha, ma konniex inwasslu dan il-proġett fit-tmiem.

Nifhem li dan il-proġett ma sarx biss għall-użu esklussiv ta' l-istudenti tas-Seminarju imma wkoll għal studenti u żgħażaġħ mid-djoċesi kollha. X'valuri pastorali hemm marbuta ma' dan il-proġett kemm għall-istudenti tas-Seminarju kif ukoll għaż-żgħażaġħ Għawdxin?



Bhalma għidt int, u bhalma ilna ninsistu mill-bidu nett tal-proġett, il-Kumpless Sportiv tas-Seminarju mhuwiex għall-użu esklussiv ta' l-istudenti tas-Seminarju Minuri jew ukoll tas-Seminaristi li jinsabu fis-Seminarju Maġġuri, għalkemm nistgħu nġhidu li dawn se jkunu vantaġġjati, fis-sens li żgur li se jagħmlu użu minnu fil-hinijiet li fihom ikunu fis-Seminarju.

Fil-hidma pastorali tagħha, il-Knisja Universali dejjem taġġorna l-metodi ta' hidma tagħha skond iż-żmien partikolari. Fis-seklu l-iehor il-Knisja kienet hasset il-bżonn li għall-pastorali tagħha tinvesti wkoll fis-swali taċ-ċinema. Aktar tard il-Knisja hasset il-bżonn taċ-Ċirkoli u swali tal-palk, u iktar 'il quddiem anki f'binjiet adattati bhala Ċentri taż-Żgħażaġħ. Illum il-gurnata, speċjalment fil-pajjiżi żviluppatti, il-Knisja qegħda thoss il-htieġa li tinvesti dejjem aktar f'impjanti sportivi, għaliex l-isport qed isir dejjem iktar il-mezz li bih tista' tilhaq il-ġenerazzjonijiet li telghin: tfal, studenti, żgħażaġħ u anke familji.

Għalhekk il-kumpless sportiv tas-Seminarju ser ikun għodda f'idejn il-Knisja lokali biex permezz tiegħu tkompli tifrex il-hidma pastorali tagħha biex tilhaq lil kulhadd, imma speċjalment lil dawn il-kategoriji li semmejt iktar 'il fuq.

Kif se jitmexxa dan il-proġett u kif nistgħu nieħdu l-aħjar ġid minnu fuq livell ta' djoċesi?

Mons. Isqof għadu kemm hatar Bord li se jiehu hsieb imexxi dan il-Kumpless fil-bidu tiegħu. Nahseb tifhem li ma nistgħux nilludu ruhna li dan il-Kumpless se jkun *fully operational* mal-ewwel. Imma jridu jgħaddu xhur, jekk mhux ukoll xi ffit snin, sakemm inkunu nistgħu nġhidu li l-kumpless sportiv qiegħed jaħdem kif nixtequh. Imma l-bidu jrid ikun ... bil-problemi kollha li dan iġib miegħu!


Madankollu, sa mill-bidu ta' l-inawgurazzjoni tiegħu, il-Kumpless Sportiv se jkun miftuh mhux biss

fil-hinijiet ta' l-iskola, imma wkoll filgħaxijiet u fil-weekends. Għal dawk li jkunu jixtiequ jagħmlu użu mill-facilitajiet tiegħu, dawn jistgħu jikkuntattjaw lill-persuna responsabbli li tkun fl-uffiċċju li għamilna fl-entrata tal-kumpless anki wara nofsinhar, biex isiru l-arranġamenti meħtieġa.

Sadanittant, anki mill-ewwel granet ta' l-inawgurazzjoni tiegħu, fil-Kumpless Sportiv se jsiru għadd ta' *tournaments* u kompetizzjonijiet għal diversi kategoriji, fosthom

żgħażaġh, membri tal-ghaqdjet, abbatini, eċċ., biex hekk kulhadd ikollu l-opportunità li jżur u jara b'għajnejh il-faċilitajiet li fih dan il-Kumpless. Madankollu nistiednu lill-pubbliku Għawdexi kollu biex, min irid, jiġi jżur u jara b'għajnejh dak li lkoll flimkien irnexxielna nagħmlu b'risq il-gejjieni tad-djoċesi tagħna.

• Intervista lil Dun Karm Curmi



Xi tnejn saru qabel ma beda l-proġett? Għaliex saret l-għażla li l-Kumpless Sportiv jinbena taħt l-art?

L-ewwel ma wiehed irid jgħid hu li kien ilu jinhass il-bżonn li fis-Seminarju tagħna jinbena Kumpless Sportiv. Dan billi fis-Seminarju l-postijiet ta' rikreazzjoni u allura sportivi kienu limitati hafna. Wara hafna studju kien deċiż li jinbena dan il-kumpless sportiv. Il-pjanti saru mill-Perit Joseph Dimech. Sar ukoll *budget* biex wiehed jara jistax ilaħhaq ma' spiza bħal dik. Imbagħad wiehed beda jara fejn l-aħjar li jsir dan il-kumpless sportiv. Fl-aħhar gie deċiż li jsir fejn qabel kien hemm il-grawnd tas-Seminarju, billi jithaffer l-istess grawnd biex ma jintrebahx iżjed spazju, ma jtkissirx l-ambjent tas-Seminarju u lanqas jinholoq inkonvenjent lir-residenti ta' madwar is-Seminarju. Ta' min isemmi hawn li qabel ma ttiehdet id-deċizjoni li

jinbena taħt l-art, sar studju estensiv tal-kwalità tal-blat li kien hemm, studju li ha hafna żmien. Izda b'hekk wiehed seta jkun jaf għal liema nefqa kien ser jidhol.

X'fazijiet importanti kien hemm fil-bini ta' dan il-proġett? Kemm ha żmien biex jitlesti?

Il-fazijiet l-aktar importanti fil-bini ta' dan il-Kumpless Sportiv kienu erba': l-ewwel kien meħtieġ li jsir it-tħaffir billi jinqata' l-blat: infatti sar qtuġh ta' blat ta' madwar tliet sulari; imbagħad beda l-bini proprju tal-proġett, u hawn nixtieq nifrah u niringrazzja għax-xogħol li għamel il-bennej Toni Vella u l-haddiema tiegħu. Meta tlesta l-bini bdejna nagħmlu x-xogħol li jirrigwarda lill-bajjad, xogħol ta' aperturi, dwal u ilma, eċċ. L-aħhar fażi, li tlestiet ftit tal-granet ilu, kienet meta ksejna l-art tal-Gym b'materjal li qiegħed jintuża għall-ewwel darba f'Malta u Għawdex għal xogħol bħal dan. Dan jikkonsisti f'tapit tal-lastiku. Ta' min jgħid li dan it-tapit huwa approvat mill-Assoċjazzjonijiet Sportivi Mondjali biex ikun jista' jsir kull tip ta' logħob kompetittiv fuqu. F'din il-fażi ġibna wkoll l-aħhar apparat li jista' jintuża f'Gym fir-rigward ta' taħriġ fiżiku.

Dan il-proġett ha madwar tliet snin biex tlesta, izda meta wiehed jara x-xogħol li kellu jsir u l-problemi li nqalghu, ma naħsibx li hadna hafna żmien biex lestejniet. B'hekk lestejna proġett li verament jista' jitqies bħala l-proġett tal-millennju għad-Djoċesi t'Għawdex.

X'faċilitajiet joffri dan il-Kumpless?


Kif ingħad aktar 'il fuq, f'dan il-Kumpless s-Sportiv jista' jsir kull kwalità ta' logħob kompetittiv fuq livell internazzjonali, fosthom *basketball, volleyball, handball, five aside football, judo*, eċċ. Ta' min jgħid li s-saqaf ta' dan il-Kumpless sar għal logħob fil-miftuh bħal futbol, tennis, eċċ. F'dan il-Kumpless insibu wkoll numru konsiderevoli ta' apparat għat-taħriġ fiżiku kif ukoll *weight lifting*. Kif wiehed jista' jara, f'dan il-Kumpless Sportiv għandna post fejn wiehed jista' jirrikrea ruhu bl-aqwa atrezzaturi.

**Our Pizza Oven
Speaks Italian**

Smuggler's Cave
Bar • Restaurant • Pizzeria
Il-Menqa - Marsalforn
TEL: 551005 - 551983, FAX: 559959

MARIO
DISPENSING OPTICIANS

57, MAIN GATE STREET, VICTORIA, GOZO.
Prop.: Mario P. Grech F.A.D.O. (Lond.).
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31




Arkivju Nazzjonali Ghawdex

Ghawdex 300 sena ilu

Pagna mill-Arkivju Nazzjonali - 83

Ricerca ta'
Joseph Bezzina
©2000

TISWIJJET F'BIEB L-IMDINA



It-tlieta u tmenin dokument li qeghdin nippublikaw f'din is-sensiela ta' pagni mill-Arkivju Nazzjonali ta' Ghawdex hu kont ta' tiswijjet li saru f'Marzu ta' l-1700 — tliet mit sena ilu — fil-bieb ewlieni tač-Ċittadella ta' Ghawdex, kif ukoll fid-dar tal-Gvernatur. Jinsab registrat fit-tmien volum ta' l-Acta ta' l-Universitas ta' Ghawdex, l-enti

amministrattiva tal-gżira fi žmien il-Kavallieri ta' San Ġwann (1530–1798), manetta (1699–1700), folju 28r (NAG, UG, Acta, 8/1699-1700, f. 28r).

It-triq ewlenija tač-Ċittadella ta' Ghawdex, it-triq lil hinn mill-bieb ewlieni, kienet maghrufa sa mill-qedem bhala triq Bieb l-Imdina. Dan l-isem nghata lill-Kastell ta' Ghawdex fi žmien l-Gharab, u din il-kelma bl-Gharbi tfisser precizament Belt. It-tiswijjet imsemmija fid-dokument li qeghdin nippublikaw saru proprju f'Bieb il-Belt.

Din li gejja hi traskrizzjoni tal-kont bl-ispiza li saret:

A Vincenzo Portelli tarì nove e grani dieci cioè tarì cinque per cinque tumula di calcina e suo travaglio fatto nella volta della Porta del Castello e nella cucina della casa Gube per haverli biancheggiato, li 5 marzo 1700.

A Vincenzo Portelli tarì quattro e grani dieci cioè tarì due per due tumuli di calcina e tarì due per suo travaglio e grani dieci per il manuale per haver biancheggiato una stanza della casa Gubernatoriale, li 10 marzo 1700.

Più a detto Portelli Scudi quattro per haver ribuccato la casa Gubernatoriale e per calcina, li 10 marzo 1700.


Il-bieb tal-Belt kien ilu wieqaf minn qrib is-sena 1600, jgigfieri minn mit sena qabel, minn meta kienet inbniet mill-gdid il-parti ta' nofsinhar tal-fortifikazzjonijiet tač-Ċittadella. Kien naturalment mehtieg li dan il-bieb ewlieni jinżamm f'kundizzjoni tajba u għalhekk il-htiega ta' dawra kif imiss minn žmien għal žmien.

Il-bajjad Vincenzo Portelli thallas disa' irbieghi u għaxar habbiet ta' xoghol ta' tiswija u hamest itmien gir.

L'ira all'ci fatto in questo e di... dieci cioè tarì nove e grani dieci cioè tarì cinque per cinque tumula di calcina e suo travaglio fatto nella volta della Porta del Castello e nella cucina della casa Gube per haverli biancheggiato, li 5 marzo 1700.

4 - 10 -
1 -
18 - 11 - 15.

*drawwriet
missirijietna*
Anton F. Attard



IL-KARNIVAL F'GHAWDEX



Il-festi tal-Karnival dari kellhom importanza kbira fil-kalendarju Ghawdexi. Infatti t-thejjja ghal din il-festa kienet tibda minn żewġt iħdud qabel, maghrufa bhala l-Ewwel Hadd tal-Karnival u t-Tieni Hadd tal-Karnival. Fit-Tielet Hadd kien jahbat il-Karnival proprju, il-festa tant mistennija u popolari. Hawnhekk ma rridux ninsew li dari l-hajja f'Ghawdex kienet wahda verament monotona minhabba li l-avvenimenti ta' matul is-sena kienu ftit, ix-xogħol tar-raba' kien iebes u r-Randan kien żmien verament rigoruż b'sawm u astinenza kwazi l-jiem kollha sa Sibt il-Ghid. Difatti, il-kelma karnival gejjja minn żewġ kelmiet bil-Latin: *carne* u *levarium*, li jfissru t-tnehhija tal-laħam, għaliex matul ir-Randan ma kienx jiswa laħam u lanqas ma

kien hawn dari fejn wieħed jerfa' l-laħam billi ma kienx hawn il-kumdità tal-figiraturi bħalma nsibu llum.

F'Ghawdex il-Karnival aktarx li kien dahal ma' dak ta' Malta. Sa ftit ilu kienu jahsbu li dan id-divertiment dahal fi żmien il-Kavaleri. Imma llum nafu, minn dokumenti antiki li nstabu mill-istudjużi ta' l-istorja, li l-festi tal-Karnival kienu jiġu ċċelebrati ferm qabel il-miġja tal-Kavaleri; tant hu hekk li l-morda ta' l-Isptar ta' Santu Spirtu f'Malta fil-Karnival kienu jagħtuhom ikla speċjali.

Il-Hamis ta' qabel Hadd il-Karnival jissejjah Giovedì Grass. Nistghu nġhidu li dari l-Karnival Ghawdexi kien jibda f'dan il-jum. Il-Giovedì Grass kien jissejjah ukoll "Il-Ġifa" għaliex f'dan il-jum kien isir

čajt bhal dak ta' l-ewwel ta' April. L-ispirtu tal-karnival jibda diehel ġmielu ghaliex f'dan il-jum kien ikun hemm minn jissogra johroġ liebes ta' maskarat, għalkemm dan ma kienx permess mil-liġi. Il-briju bit-tahbit tal-landi u t-tnabar lanqas ma kien jonqos.

Il-jum tal-Giovedì Grass f'Ghawdex kien maghruf ukoll għall-ikla tradizzjonali li kienet issir fost il-familji. L-ikla aktarx kienet tkun xi haġa msajra l-forn. Issa dari n-nies ma kellhomx il-forn tagħhom jahdem bil-gass jew bl-elettriku bħalma għandna illum. It-tisjir kien isir fil-fran tal-hobż li Ghawdex tista' tgħid kien mimli bihom, l-aktar fir-Rabat u fl-irhula l-kbar. Allura dak in-nhar il-fran kienu jahdmu u jahmu kemm-il darba bin-nies ġejjin u sejrjn bl-ikel verament ifuħ b'riha li taqsamlek qalbek. U waqt l-ikla, arah kulhadd jithaddet fuq x'bi hsiebu jilbes għall-karnival u x'bi hsiebu jivvinta biex ikun kemm jista' jkun originali u jdahhak in-nies l-izjed bla ma jintgħaraf.

Mill-Giovedì Grass ngħaddu għal Sibt il-Karnival, jum importanti hafna fil-festi tal-Karnival f'Ghawdex ta' dari. Sibt il-Karnival dari kien famuż għaliex fih kienu jsiru hafna tiġijiet. Hawnhekk ma rridux ninsew li wara l-Karnival jiġi r-Randan u dari hadd ma kien jista' jagħmel żwiġijiet solenni f'dan iż-żmien ta' penitenza. Allura t-tiġijiet kienu jsiru f'dan l-aħhar Sibt qabel Ras ir-Randan. U d-drawwa tant kienet qabdet li hafna kienu jhallu proprju għal dan il-jum biex jiċcelebraw it-tieg tagħhom. Xi drabi kien ukoll jinżamm patt bejn l-agħrajjes li t-tieg tagħhom għandu jsir f'dan il-jum hekk maghruf għat-tiġijiet.

Hawnhekk nixtiequ nfakkru li t-tiġijiet ta' dari ma kinux bhal tal-lum. Dawn kienu jsiru fil-ghodu ghaliex tieg fil-ghaxija ma kinux jafu x'inhu. Ir-riċeviment ta' wara t-tieg, li kien mqassam b'mod differenti minn dak ta' illum, kien isir fid-dar tal-gharusa. Infatti kien isir arrangament biex jinkrew siġġijiet minn xi knisja u d-dar tiġi mzejna għall-okkażjoni. Wara r-rabta, li ssir fil-knisja, il-haddara, jiġifieri l-mistednin tat-tieg, kienu jingabru fid-dar tal-gharusa fejn jieħdu r-rigali magħhom.

Ir-riċeviment kien jibda b'kikkra kokodina u jkompli wara bil-helu bhal biskuttini, bankonċini, frott tal-helu, perlini, pasti u panedispanja u xorb bhar-rozolin, likuri ta' kuluri differenti fosthom krema tal-menta - lewn aħdar, xorb it-tut - lewn id-demm, inbid helu, u brandy u whisky għall-irġiel. Biż-żmien kien dahal ukoll il-ġelat.

Biex iferrhu lill-mistednin għall-okkażjoni kienu jiġibu l-Orkestra tad-Dudi ta' Santa Luċija, imsejha hekk għar-raġel li waqqafha. Din l-orkestra kienet tikkonsisti minn tliet vjoli u kuntrabaxx. Dawn tad-Dudi kienu jduru ma' Ghawdex kollu jdoqqu arji Maltin u Ghawdxin antiki mhux biss fit-tiġijiet, imma f'kull okkażjoni soċjali oħra ta' dawk iż-żminijiet.

Ċertament, it-tiġijiet f'Sibt il-Karnival kienu jieħdu

dehra verament ferrehija l-aktar meta qabel ma jtilqu għal Qamar il-Għasel, l-agħrajjes kienet tinxthet fuqhom xita ta' ross, bix-xewqa li jkollhom hafna u hafna wlied, ghaliex ir-ross li jintefa' fuq l-agħrajjes ma jfisser xejn hlief il-fertilità, l-awgurju li jkomplu l-amar ta' Alla u joktru u jizdiedu.

F'Malta Kumittiva kienet tffisser grupp ta' daqqaqa u żeffiena li jduru jiddevertu mat-toroq, imma f'Ghawdex il-Kumittiva tffisser żifna folkloristika organizzata, tixbah il-Maltija. Kienet żifna li proprjament tikkonsisti minn diversi żifniet: il-kollura, is-salib, il-mina, l-Ingliża, il-Franċiża, kannizzata, il-parata u żifniet oħra madwar arblu b'hafna ġagarelli kkuluriti li fil-quċcata tiegħu jkun hemm qoffa żghira tawwalija. Fl-aħhar daqsxejn ta' tifla tiġi merfugħa fil-gholi miż-żeffiena tal-Kumittiva. Kienu jdawruha, jiġifieri jiżfnuha, fil-pjazez u l-wesgħat kollha tar-raħal u tar-Rabat. Iż-żfin kien ikun akkumpanjat mid-daq ta' l-argunett, iż-żafafa jew rabbaba, it-trianglu u t-tambur. Dari l-kumittiva kienet tinsab fl-irhula ta' San Lawrenz, ta' Kerċem u tax-Xagħra.

Wara Sibt il-Karnival jiġi Hadd il-Karnival, l-ewwel wiehed mit-tlett ijiem folkloristiċi. Maskarati kulfejn thares, bejjiegħa tal-helu: perlini, kosbor u helu taż-żambur u ghors shiħ ir-Rabat fl-inhawwi tat-Tokk u ta' Pjazza Savina. U hawnhekk ma nistgħux ma nsemmux it-tifkira ta' wiehed Ghawdxin li tant kien ihobb il-karnival: Felic is-Suffarell. Dan Felic kien jaf idoqq it-tambur mhux biss bil-pala ta' idejh, imma wkoll b'saqajh, b'rasu u b'imniehru fost iċ-ċapċip li jtarrax tan-nies li kienu jarawh. Għalih il-Karnival kienet l-aqwa festa tas-sena. Mieghu nistgħu nsemmu lil Fredu Spiteri ta' l-Everist li waħdu kien jagħmel Karnival bil-praspar u bit-taqbil tiegħu matul it-tlett ijiem tal-Karnival. Il-Karnival ta' bil-lejl kien xi haġa speċjali għal Ghawdex meta mat-toroq tagħna ma kontx tilmah hlief figuri strambi lebsin kull xorta ta' lbies li jdahhak jew li jbeżża': xjaten, torok, fatati lebsin l-abjad: dawk tal-lizar b'xi buzzieqa fuq rashom, jew bil-qanpiena, inkella bil-fanal u bi xkupa minn taht li meta jfettlilhom igholluha 'l fuq u lizar iehor jitla' 'l fuq u hekk il-figura umana tidher bil-wisq itwal milli fil-fatt tkun. It-toroq u l-hwienet kienu jidwu bil-briju li jaf johloq ir-Re ta' Karnival liebes il-kostum, bil-kuruna f'rasu, u jdoqq iż-żafzafa, strument tradizzjonali tal-Ghawdxin.

Fis-sena 1952 il-Karnival beda jiġi organizzat b'kumitat apposta magħmul minn Pawlu Portelli tal-Lingi bhala President, Koli Apap bhala Segretarju u Ġużè Aquilina u xi nies oħra bhala membri. L-isfilita issir ir-Rabat u fil-bidu l-premjijiet kienu jingabru mill-membri tal-Kumitat stess. Wara beda jagħti l-ghajnuna tiegħu l-Gvern. Il-Karnival ta' Ghawdex kien ha xejra oħra u minn dak in-nhar baqa' jiżviluppa kif narawh illum, għalkemm l-aspetti tradizzjonali, b'xorti hażina, naqsu hafna.

Madre Margerita Debrincat

It-triq lejn il-qdusija

“Mietet il-qaddisa tal-Frangiskani”. Hekk jinghad li lissnu xi nies meta fit-22 ta' Jannar 1952 thabbret il-mewt ta' Madre Margerita De Brincat. Ghaddew 36 sena minn dak inhar meta f'Lulju 1988 Mons Isqof Cauchi fetah proċess djoċesan biex isir stharrig dwar hajjet Madre Margerita bil-ghan li tkun dikjarata qaddisa. Dan il-proċess, li huwa l-ewwel wiehed ta' din ix-xorta li qatt sar fid-djoċesi t'Ghawdex, inghalaq fit-22 ta' Jannar li ghadda.

Meta dan l-aħhar kien hawn il-Postulatur tal-kawża taghha u kien qed izur il-bazilika ta' San Ġorġ, dan ha f'idejh ir-registru tal-Maghmudija u x'hin sab fejn hija mniżzla d-data tal-maghmudija ta' Madre Margerita, qal: “Inroddu hajr lil Alla, ghax hawn bdiet il-mixja għall-qdusija ta' Margerita”. Din Madre Margerita, jew Virginia kif kien jisimha qabel saret reliġjuża, twieldet f'ta' Kerċem fit-28 ta' Novembru 1862. Mikielang u



Katerina DeBrincat, il-ġenituri taghha, b'kollox kellhom hdxax tfal.

Meta kellha 15-il sena, fl-1877, Virginia giet aċċettata fl-ghaqda tat-“Tnax il-Kewkba tal-Qalb ta' Ġesù” li kellhom bhala direttur spiritwali lil Dun Ġuzepp Diacono. Ghall-ewwel din kienet ghaqda ta' formazzjoni, imma f'temp ta' ftit snin xi whud mill-membri ghamlu l-konsagrazzjoni taghhom lil Alla u bdew jghixu hajja komuni skond ir-Regola tat-Tielet Ordni ta' San Frangisk. Virginia inghaqdet maghhom fi Frar 1881 u dak inhar tal-professjoni perpetwa, fl-1887, hadet l-isem ta' Swor Margerita tal-Qalb ta' Ġesù. Fl-1884 saret Segretarja Ġenerali u fl-1888 intghazlet bhala superjura ta' l-ewwel dar tas-sorijiet f'Malta. Kien f'dan il-perijodu li Dun Ġuzepp Diacono bhal qata' qalbu, ried iżarma dak li kien bena, imma Madre Margerita offriet li terfa' fuq spallejha r-responsabilità tal-Kongregazzjoni.

Hawn tibda l-istorja ta' Madre Margerita bhala fundatriċi tas-Sorijiet Frangiskani tal-Qalb ta' Ġesù. Damet Superjura Ġenerali sal-1923. Bit-thabrik taghha, is-sorijiet mhux biss komplew jifthu kunventi f'Malta imma hargu barra minn xtut ġżiritna: l-ewwel dar li fethu barra kien f'Korfù fejn kien hemm għadd ta' emigranti Maltin; imbagħad komplew jespandu fi Sqallija (1922). Ftit wara li spicċat minn Superjura Ġenerali, is-sorijiet Frangiskani waslu l-Etjopja (1925) u Ruma (1926).

Il-Casa Madre fi Triq Palma





Mument mill-quddiesa li saret fil-Bażilka ta' Pinu li saret nhar it-22 ta' Jannar 2000 f'għeluq il-Proċess Djoċesan

Bl-eżempju u bil-kelma hija kienet ta' ispirazzjoni qawwija għas-sorijiet u l-lajċi li ġew f'kuntatt magħha. Dan jixhduh d-diversi kitbiet u studji li saru f'dawn l-aħħar snin dwar l-ispiritwalità ta' Madre Margherita.

Matul il-proċess djoċesan, il-Knisja ppruvat tiġbor kemm jista' jkun tagħrif dwar x'għamlet il-Qaddejja t'Alla Madre Margerita u kif hija ghexet il-virtujiet nsara. Din l-informazzjoni kellha tliet ghejjun prinċipali: (a) xhieda mogħtija minn dawk li jafuha personalment: k'kollox kien hemm 86 persuna li taw ix-xhieda tagħhom; (b) imbagħad sar studju minn ċensuri teologi tal-kitbiet tagħha, li jinkludu 187 ittra li hija kitbet lid-diretturi spiritwali tagħha, lis-sorijiet shabha u lil xi lajċi; 11-il ittra Ċirkulari u 17-il relazzjoni dwar visti kanoniċi; (ċ) kummissjoni magħmula minn esperti fl-istorja u l-arkivistika pprezentat rapport li joġbor fih d-dokumenti manuskritti u ppubblikati li b'mod jew iehor għandhom x'jaqsmu mal-kawża.

L-atti tal-proċess jinkludu wkoll: [i] tagħrif dwar għadd ta' każi fejn persuni jallegaw li Alla sema t-talba tagħhom bl-interċessjoni tal-Qaddejja t'Alla; [ii] tagħrif dwar esperjenza ta' lajċi f'Catania li jiltaqgħu fi gruppi ta' talb "Madre Margerita". Dawn il-fatti huma ndikazzjoni li l-Qaddejja t'Alla tgawdi fama ta' qdusija fost diversi persuni.

Meta f'Jannar li għadda f'Ta' Pinu Mons. Isqof ikkonkluda l-proċess, huwa għadda din id-

dokumentazzjoni kollha lill-Postulatur biex iwassalhom lill-Kongregazzjoni għall-Kawzi tal-Qaddisin f'Ruma, fejn hemm jibda l-istudju tal-kawża li għandu jwassal biex il-Papa l-ewwel jiddikjara li l-Qaddejja t'Alla ghexet il-virtujiet insara b'mod erojku; imbagħad, meta Alla jippermetti li jkun hemm miraklu bl-interċessjoni ta' Madre Margerita, il-Papa jiddikjaraha Beata. Il-ftuh ta' l-Atti tal-proċess fil-Kongregazzjoni tal-Qaddisin sar fis-16 ta' Frar li għadda. Nitolbu biex tkun magħmula r-rieda t'Alla.

L-Aħjar Kotba għar-Randan tal-Għulew 2000 mil-



1. **L-Imitazzjoni ta' Kristu - Kempis (1996)** Lm1.50
2. **Il-Mixja Spiritwali - Scupoli (1999)** Lm1.50
3. **Kristu - Hajtu u Tagħlimu - P. Sammut (1997)** Lm3.50
4. **Il-Għulew - x'inh u għaliex - Mons Salv Borg (1999)** Lm1.50
5. **Nistrieħu fil-Mulej - A. Sultana (1984)** Lm1
6. **Gawhar ta' San Gwann tas-Salib - A. Camilleri (1992)** Lm1
7. **Pariri Spiritwali tal-Beatu Patri Piju - A. Parente / R.Galea (1999)** 50c
8. **Ma' Ġesù fit-Tbatija (1 edizzjoni, 1998)** 25c
9. **F'Riglejn Kristu Msallab (3 edizzjoni, 1999)** 25c
10. **Fi Hdan l-Addolorata (3 edizzjoni, 1999)** 25c

Dawn u kotba ohra tal-Lumen Christi Publications jistgħu jinkisbu mil-librara ewlenin tal-kotba reliġjużi f'Malta u f'Għawdex.

L-UNJONI EWROPEA U GHAWDEX

jirraporta Dun Eddie Zammit

Dwar l-Unjoni Ewropea u Malta issa ilna nisimghu ftit mhux hażin. Hemm min hu favur li nidhlu membri shaħ u min qed jirraguna li ghalissa ma jaqblilniex li naghmlu dan il-pass. Forsi jista' jsir aktar 'il quddiem. Hu x'inhu ser ikun l-elettorat Malti u Ghawdex li, wara li jistudja sewwa ċ-ċirkustanzi kollha, jesprimi x-xewqa tiegħu f'referendum li jrid isir aktar 'il quddiem. Però fuq liema kriterji wiehed ser ikun jista' jiformula għaduzzju oġġettiv dwar jekk jaqbel jew ma jaqbilx għal pajjiżna shubija shiha fl-Unjoni Ewropeja?

Għalhekk gie f'mument opportun is-seminar li organizzat dan l-ahhar il-Kamra tal-Kummerċ t'Ghawdex, organizazzjoni ġdida li tiġbor fi hdanha l-kummerċjanti Ghawdexin. Is-sugġett ta' dan is-Seminar kien l-effetti ta' shubija fl-Unjoni Ewropeja fuq il-gżira t'Ghawdex. Is-seminar inżamm fil-lukanda Imgarr nhar il-Ġimgha 28 ta' Jannar, u gie sponsorjat mill-Ministeru għal Ghawdex u mill-HSBC.

Is-seminar fetah bl-introduzzjoni ta' l-ekonomista Lino Briguglio, li tkellem dwar l-aspetti ta' limiti u possibiltajiet tal-gzejjer zghar. Fi hdan l-Unjoni Ewropeja hemm ghoxrin gżira reġjun, li fihom hemm joqghodu madwar 13-il miljun ruh. Il-possibiltajiet ekonomiċi fi hdan gżira zghira qegħdin fil-qasam turistiku u f'dak finanzjarju. Il-limiti qegħdin fiċ-ċokon ekonomiku, l-insularità,




Jean Didier Hache

Unjoni hallew impatt negattiv fuq l-istess gzejjer. Uħud talbu biex jitrazżnu l-ispejjeż marbuta mat-trasport.

Kelliem iehor kien Jean Didier Hache, Segretarju ta' "Islands' Commission Conference of Peripheral Maritime Regions of Europe". Hache semma li Malta jeħtieġ tipprepara ruhha sewwa għan-negozjati li ser jibdeu u saħaq li l-gvern għandu jinsisti dwar il-fatt tal-gżira t'Ghawdex bħala reġjun biex ikun jista' jikseb aktar drittijiet għal Ghawdex.

periferibilità u fragilità ambjentali. Prof. Briguglio semma li diversi awtoritajiet fi hdan il-gzejjer li jagħmlu parti mill-Unjoni Ewropea talbu lill-istess Unjoni għajnuna meta nstab li ċerti miżuri ta' l-



Issa Tista' Thawwar il-Borma bħal Dari

**Issib Hwawar, Hxejjex Aromatici, Frott Imqadded
għall-Helu u Prodotti oħrajn għall-Ikel**

14 - 15 Kerċem Road, Victoria, Gozo. Tel. 562160.

Fid-diskors tieghu, l-ekonomista Alfred Mifsud semma li l-pajjiż jista' xorta wahda jkompli miexi 'l quddiem ekonomikament kemm jekk jidhol bhala membru shih fl-Ewropa, kif ukoll jekk jagħzel triqat oħra. "Jekk neżercitaw dixxiplina fuqna nfusna xorta nistghu inkabbru l-gid tagħna", insista Alfred Mifsud.

L-avukat Michael Frendo spjega kif il-Parlament Ewropew kien wiehed mill-aqwa sostenituri tar-reġjuni li huma gzejjer. Infatti, l-istess parlament sejjah biex jinhadmu programmi speċjali għal dawn il-gzejjer.

F'dan is-seminar tkellem ukoll l-industrijalist Ghawdxu John Magro li hu l-President tal-Kamra tal-Kummerċ t'Ghawdex, kif ukoll Dr. Joseph Ellis. Mill-aspett politiku tkellem l-Onor. Anton Refalo u Dr. Alfred Sant għall-oppożizzjoni Laburista, u l-Onor. Giovanna Debono, Ministru għal Ghawdex u l-Prim Ministru Eddie Fenech Adami għall-Gvern Nazzjonalista.

Fid-diskors tieghu, il-President tal-Kamra tal-Kummerċ Ghawdxija, is-Sur John Magro, semma' l-problemi li Ghawdex qed jiltaqa' magħhom fil-kamp tal-kummerċ, u dan primarjament minhabba l-insularità doppja tieghu. F'eventwalità ta' negozjati mal-Komunità Ewropea wiehed irid jara kemm ser jittiehdu bis-serjetà l-problemi speċifiċi t'Ghawdex f'dak li għandu x'jaqsam mat-trasport, it-turiżmu u l-agrikoltura. Filwaqt li rrefera għall-problemi tal-faciltajiet tal-portijiet, is-Sur Magro wera l-apprezzament tal-Kamra għall-proġett tal-vapuri l-godda tal-Gozo Channel. Hu sostna però

li l-qasam tat-trasport marittimu ma jieqafx hawn. Il-President tal-Kamra tal-Kummerċ Ghawdxija ssuġġerixxa iktar investiment fil-qasam turistik u agrikolu f'Ghawdex. Fil-qasam turistik wiehed jista' jinvesti fil-korsa tal-golf, *theme parks*, faciltajiet sportivi aħjar, iktar attivitajiet kulturali,



Is-Sur J. Magro (l-ewwel mix-xellug), flimkien ma' mistiedna distinti tas-seminar

investiment fil-preparazzjoni taż-żgħażaġh biex ikunu lesti jagħtu servizzi "five star". Fil-qasam agrikolu sar suġġeriment biex tiġi protetta l-kampanja Ghawdxija, u l-prodotti reġjonali Ghawdxin. Suġġeriment iehor jittratta minn għajnuna lill-bdiewa biex dawn jaġġornaw il-metodi tat-trobbija ta' l-annimali, kif ukoll jiġu mghallma metodi godda agrikoli, bħalma hi l-*organic farming*. *Dulcis in fundo* is-Sur Magro sejjah biex terġa' titqajjem id-diskussjoni dwar l-*airstrip* f'Ghawdex għal ajruplani *fixed wing*, kif ukoll għal holqien ta' żoona industrijali hielsa fil-qasam industrijali tax-Xewkija.

BUGEJA



FISH MARKET
Fish Supplies

MGARR ROAD GHAJNSIELEM - GOZO

Tel: 560686 / 555668

• Telecell: 099 3661 • Res: 551389

KUMPLESS RESIDEZJALI TAL-MAS GHALL-ANZJANI

Il-Hadd 23 ta' Jannar, il-President ta' Malta Dr. Guido de Marco inawgura uffiċjalment il-Kumpleks Residenzjali tal-Moviment Azzjoni Soċjali għall-Anzjani fi Triq l-Imgarr, Ghajnsielem Ghawdex. Dan il-bini gie mbierak mill-Isqof t'Ghawdex Nikol Cauchi. Dan il-Kumpleks huwa l-ewwel *sheltered housing* fil-gzejjer tagħna. Meta jkun komplut kollu ser ikun jikkonsisti fi tliet blokki ta' bini. L-ewwel tnejn fil-fatt digà huma mitmuma. Fl-ewwel blokk ser ikun hemm centru ta' akkoljenza għal



bil-lejl, jew għal xi jiem meta tinqala' l-htieġa li l-anzjan ikun ser jisfa wahdu mingħajr assistenza (*respite*), struttura ta' attività edukativa kulturali u soċjali, kif ukoll servizz ta' assistenza ta' 24 siegħa, ristorante, u l-amministrazzjoni. Fl-istruttura fejn huwa mahsub li jkun hemm attività edukattiva hu mahsub li jsiru seminarji, konferenzi u korsijiet marbuta ma' studju dwar l-anzjani.

Fit-tieni blokk ġew mibnija tnax l-appartament residenzjali. Il-kumplement ta' l-appartamenti ser jinbnew aktar 'l quddiem fit-tielet blokk. Percentwali limitata ser tkun riservata għal persuni b' dizabilità li jkunu jistgħu jiehdu hsieb tagħhom infushom. Percentwali oħra limitata ta' appartamenti ser tkun riservata għal persuni singoli ta' età matura li jkunu jgħixu wahedhom. Ma' dan il-kumpleks gie inawgurat ukoll servizz tal-*catering*, li bħalissa qed joffri s-servizz "*Meals on Wheels*" lil dawg l-anzjani li xtaqu dan it-tip ta' servizz li gie inniedi dan l-aħħar f'Ghawdex. Diversi anzjani fahħru is-servizz tiegħu.

Ta' min isemmi li f'dan il-proġett hemm imsiehba flimkien mal-MAS kemm id-Djoċesi t'Ghawdex, li permezz tal-Kurja Djoċesana offriet l-art għall-proġett, kif ukoll il-Gvern Malti permezz tal-Ministru tal-Politika Soċjali, li offra għajnuna finanzjarja sostanzjali biex seta jinbeda l-proġett. Għajnuna oħra ingabret minn għand diversi benefatturi kif ukoll minn għbir li sar apposta għal dan il-proġett. Dan is-sostenn finanzjarju ser ikompli jkun meħtieġ biex jithallsu l-ispejjes marbuta ma' l-amministrazzjoni tal-post kif ukoll mat-tkomplija tal-proġett.

Preżenti għall-inawgurazzjoni, minbarra l-President tar-Repubblika Dr. Guido de Marco u l-Isqof t'Ghawdex Mons. Nikol Cauchi, kien hemm ukoll l-Ispeaker Mr. Anton Tabone, il-Viċi Prim Ministru Dr. Laurence Gonzi, l-Onor. Giovanna Debono Ministru għal Ghawdex, is-Segretarju Parlamentari responsabbli mill-anzjani Dr. Antoine Mifsud Bonnici, membri parlamentari Ghawdxin, kif ukoll Mons. Fortunato Mizzi President tal-Kumitat Organizzattiv, Miss. Carmelina Debono Presidenta ċentrali tal-Movimet Azzjoni Soċjali, L-Arċipriet ta' Ghajnsielem, kif ukoll is-Sindku ta' l-istess raħal flimkien ma' membri tal-M.A.S .

KONKORS ŻAGĦŻUGH / STUDENT MISSJUNARJU TAS-SENA

Għall-ewwel darba, il-Grupp Missjunarju Għawdexi qed iniedi Konkors "Żagħżugh/ Student Missjunarju tas-Sena".

L-iskop ta' dan il-Konkors huwa li nkomplu nniisslu fl-istudenti u fiż-żgħażaġh tagħna kuxjenza missjunarja, jew aħjar "awareness" ta' dawk il-ġrajjet kollha li jgħaddu minnhom il-missjunarji fl-artijiet fejn huma qegħdin iwasslu l-Kelma ta' Kristu. B'dan il-Konkors, il-Grupp Missjunarju Għawdexi jixtieq li titnissel solodarjetà u responsabilità ma' dawk kollha li jinsabu jaħdmu fid-dinja missjunarja.

Regolamenti


Il-Grupp jistieden lill-Arciprieti, Kappillani, għalliema tar-religjon, religjużi, eċċ., biex jirkellmu dwar dan il-konkors ma' l-istudenti u żgħażaġh li magħhom jiltaqgħu. L-istudenti u ż-żgħażaġh iridu juru nteress f'dak li hu diskors missjunarju: kollezzjoni ta' aħbarijiet missjunarji, l-aktar dwar il-missjunarji Maltin u Għawdexin; korrispondenza ma' xi missjunarji; "projects" dwar il-missjoni; kollezzjoni ta' bolli ta' l-artijiet tal-missjoni... biex imbagħad ix-xogħol li jsir ikun jista' jiġi spjegat f'diversi laqgħat ma' studenti fil-klassijiet tad-duttrina jew ma' żgħażaġh oħra.

L-istudenti jew żgħażaġh li jixtiequ jidhlu għal dan il-Konkors iridu jkun għalqu t-13- il sena. Il-partecipazzjoni f'dan il-Konkors tikkonsisti f'diversi formuli li l-applikant u r-responsabbli ta' kull applikant għandhom jimlew.

L-istudenti/żgħażaġh Maltin u Għawdexin huma mistiedna biex jippartecipaw f'dan il-Konkors.

L-applikazzjoni għandha tintbagħat sal-31 ta' Mejju 2000 f'dan l-indirizz:

Konkors Żagħżugh/Student Missjunarju tas-Sena
Seminarju tal-Qalb ta' Ġesù
Rabat - Għawdex



ALMAR PETSHOP

fejn issibu kull kwalita ta'
Żrierah, Pjanti, Fjuri, Ghasafar
u Bexx għal kull tip ta' mard
għal uċuħ ir-raba
Ninu Cremona Street
Victoria VCT111, Gozo
Tel: 553948 / 557226

Qronfli

FRESH & ARTIFICIAL FLOWER
ARRANGEMENTS FOR ALL OCCASIONS

Specializing in: WEDDING BOUQUETS,
CHURCH & RECEPTION DECORATIONS,
FUNERAL WREATHS

J. Azzopardi,
46, Mikiel Farrugia Street,
Xagħra, Gozo.



Tel. 552759.

RANDAN 2000

GHAJNUNA LILL-MISSJUNARJI GHAWDXIN

Il-Grupp Missjunarju Ghawdexi jistieden lill-Ghawdexin kollha biex f'dan ir-Randan jaħsbu kif jistgħu jgħinu lill-Missjunarji Ghawdexin li bħal Ġesù qed ixandru l-Bxara t-Tajba lil hutna li għadhom ma semgħux bl-Evanġelju ta' Kristu. Hafna drabi l-Missjunarji jgħaddu minn esperjenzi ta' tbatija u f'dawn il-mumentanti jkunu jehtieġu t-talb u l-karità tagħna. Niftakru x'jgħidilna Ġesù fl-Evanġelju: "Kont bil-ġuħ u tmajtuni, kont bil-għatx u sqejtuni" (Mt. 25,35). F'dan ir-Randan ieqaf f'it u aħseb kif bis-sagrifiċċji li tagħmel inti tista' tghin lill-Missjunarji Ghawdexin li żgur jehtieġu l-għajnuna tagħna. Kun għaqli u agħti l-kontribut tiegħek lil dawn hutna billi tagħti l-offerta tiegħek fl-Account ta' l-APS Bank (Current Account - 127013 30 011). Grazzi ta' l-għajnuna tagħkom.

Il-Grupp Missjunarju Ghawdexi

Ir-Radju R.T.K. fuq l-Internet

<http://www.di-ve.com>

Fost il-programmi mtella' minn Ghawdex, tistgħu tisimghu il-programm "Il-kelma ta' l-Isqof", il-Hamis fid-9.15 a.m.

Il-Hajja f'Ghawdex

<http://www.gozodirect.com/lumenchristi>

Ibagħtu dawn l-indirizzi lill-emigranti tagħkom.

Cosmopolitan
Salad Bar

George Borg Olivier Str.,
Victoria - Gozo. (near Eurosport)

Tel: 565059

T H E
HEALTHY
CHOICE

TAL-KELBA LTD.

- * BUILDING CONTRACTOR
- * CRANE & GENERATOR HIRE


Contact: **RAYMOND CEFAL**

"RayRita", Triq it-Tempju, Qala, Gozo.

Tel. 557847; 562532. Mobile 099 3169

NIFIRHULU!

Il-Bord Editorjali tar-Rivista "Il-Hajja f'Ghawdex" jifrah lil **DUN ANTON SULTANA**, amministratur ta' din ir-rivista, għall-unur li gie mogħti dan l-aħħar mill-Kunsill Lokali tal-Qala. Dun Anton gie mogħti "Gieh il-Qala" għall-hidma pastorali li wettaq fil-parroċċa tal-Qala, kemm bhala saċerdot kif ukoll bhala Arcipriet bejn is-snin 1983-1991. Fil-prezent Dun Anton qed jagħti s-sehem tiegħu fil-"Lumen Christi Bookshop", il-"Lumen Christi Publications", kif ukoll fl-amministrazzjoni tar-Rivista "Il-Hajja f'Ghawdex". Kien ukoll bis-saħħa tiegħu li l-Bord attwali ta' din ir-rivista dahal għall-ispejjeż godda fil-prezentazzjoni għida tar-rivista djoċesana, proġett li kien jinvolvi hafna hsieb biex jinstabu l-finanzi kbar li hemm marbuta ma' kull harga. Dun Anton jiehu hsieb il-pubblicità li tidher fir-rivista, u dejjem ifittex kif se jsib benefatturi u sostenituri li jgħinu fl-ispejjeż marbuta ma' l-istampar tar-rivista. Mill-kummenti li waslulna jidher li kien hemm apprezzament qawwi għat-titjib li sar fir-rivista. Mingħajr il-hidma ta' Dun Anton u ta' saċerdoti oħra li jahdmu fil-Media Centre, kienet tkun xi ftit diffiċli li nagħmlu din il-qabza fil-kwalità ta' prezentazzjoni tar-rivista. Mingħajr ma ninsew il-hidma ta' diversi persuni oħra, saċerdoti u lajċi, jidhrilna li f'din l-okkażjoni ta' dan l-unur nagħtu ahna wkoll l-awguri mill-qalb lil Dun Anton tas-sehem tiegħu anki f'dan il-qasam tal-media djoċesana t'Ghawdex.



Il-Bord Editorjali

Xi tkun Via Sagra Marjana?

F'dan ir-Randan Speċjali tal-Gublew 2000 żgur li hadd daqs il-Vergni Marija ma jista' jgħinna nifmu ahjar u napprezzaw il-merti tat-tbatija f'għaqda ma' Kristu Msallab.


Akkwista mela:

• **Il-Ktieb tal-Via Sagra "Hadha Għandu"**

jiswa 50c

• **Cassette bl-istess Hsibijiet tal-Via Sagra għall-Morda**

tiswa Lm 2.50



Fil-ktieb issib ritratti tal-Via Sagra li tinsab fuq il-Għolja ta' Għammar quddiem is-Santwarju Ta' Pinu. Jinkisbu mis-Santwarju Ta' Pinu, mil-Lumen Christi Bookshop, Victoria, u mill-hwienet ewlenin tal-kotba reliġjużi f'Malta u Ghawdex.

Hafna raw il-Musical SKRUĠ u għogobhom!

Akkwistaw kopja tal-Vidjo biex jibqa' tifkira.

Iservi ta' rigal sabih għall-membri tal-familja kollha għal kull Milied.

Jinkiseb mill-Museum tan-Nadur u mil-Lumen Christi Media Centre, Ghawdex

Jiswa Lm 5




IL-FENIČI (2)

Il-Feniči fil-Gzejjer Maltin

L-ewwel u qabel kollox ftit insibu kitba biex issaħħaħ il-fatt li l-Feniči kienu jgħammru fil-Gzejjer Maltin, u anqas l-iskavi pjuttost importanti li saru f'Tas-Silg, Marsaxlokk, ma jtuna ħafna evidenza arkeoloġika. L-istoriku Grieg, Diodorus Siculus, li kiteb fl-ewwel sekl u qabel Kristu, jgħid li l-Feniči okkupaw Malta biex ikollhom kenn fi triqthom fil-vjaġġi li kienu jagħmlu fil-Punent tal-Mediterran, fejn kienu jwettqu bosta mill-kummerċ tagħhom. Fl-istess passagġ isemmi li huma kkolonizzaw lil Għawdex ukoll.

L-eqdem dokumentazzjoni arkeoloġika li tipprova li l-Feniči kkolonizzaw lill-Malta tmur lura lejn l-aħħar tadmien sekl u jew il-bidu tas-seba' sekl u qabel Kristu. F'Għawdex, l-eqdem evidenza materjali hija datata bejn is-seba' u s-sitt sekl u qabel Kristu. B'dan mhux bilfors irid jingħad li qabel dawn id-dati l-Feniči ma kienux jgħixu fil-Gzejjer Maltin, imma li l-Feniči kienu għadhom ma stabilixxewx irwieħhom bħala l-kolonizzaturi tal-gzejjer. Għall-ewwel, il-baħħara mill-Feniċja probabilmment kienu jieqfu fil-gzejjer biex jieħdu vantaġġ mill-portijiet tagħhom, minn fejn setgħu jieħdu l-ilma u l-ikel u jistkennu mill-maltemp. Imbagħad, meta raw li kien jaqblilhom, gradwalment bdew inisslu gruppi zgħar fuq il-gzejjer tagħna fejn kienu jgħammru f'kundizzjonijiet sempliċi. Dawn l-abitanti tal-gzejjer tagħna kienu jlestulhom il-bżonnijiet għal meta jerggħu jżuru l-gzejjer fil-vjaġġi tagħhom. Din l-attività ftit setgħet halliet xi forma ta' evidenza arkeoloġika għal bosta għexieren ta' snin. Anqas huwa possibli li wieħed jgħid xi kwalità ta' relazzjoni kienet teżisti bejn l-aħħar nies ta' Żmien il-Bronz u l-ewwel Feniči li kkolonizzaw il-Gzejjer Maltin. Jidher li l-ewwel kuntatti ma sarux qabel it-tmien sekl u qabel Kristu. Dan joħroġ minn tagħrif mehud mill-iskavi li saru minn missjoni arkeoloġika Taljana mill-Università ta' Ruma f'Tas-Silg, Marsaxlokk. Hemmhekk instab l-eqdem materjal ta' Żmien il-Feniči (bejn it-8 u s-7 sekl u q.K.) immedjatement fuq strata ta' materjal ta' Żmien il-Bronz, fazi tal-Baħrija, li giet fi tmiemha madwar it-tmien sekl u qabel Kristu.

F'Tas-Silg ġew misjuba erba' fazijiet distinti ta' okkupazzjoni : dik preistorika , Feniċja/Punika, Rumana u Bizantina. Fdalijiet ta' fuħħar, ġebel, avorju u għadam li fuqhom hemm imnaqqax l-isem ta' l-alla Feniċa Axtarte, juru li l-post kien użat bħala tempju dedikat lilha. Dan il-maqdes, li l-origini tiegħu tmur lura għall-bidu tas-seba'




Tliet amuletti Fenici jirraprezentaw lil Ptah (xellug), Bastet, li kellha ras ta' ljun (nofs) u Thot (lemin). Divinitajiet Egizzjani misjuba f'Horob ukoll.

seklju jekk mhux it-tmien seklju qabel Kristu, kien jinkorpora miegħu l-fdalijiet ta' tempju ta' żmien it-tempji megalitiċi, imma li kienu biddlu u żiedu miegħu biex jadattawh għall-bżonnijiet tal-kult tal-Feniċi.

It-tempju ta' Axtarte, f'Tas-Silg, huwa l-istess tempju ta' Ġuno imsemmi mill-oratur Ċicerun, u l-istess tempju ta' Hera msemmi mill-ġeografu Ptolemju, li jsemmi tempju iehor dedikat lil Erkole, li hu l-istess alla tal-Feniċi Melkart. Il-post fejn jinsab dan ta' l-aħħar għadu mhux magħruf.

Ftit nafu dwar fejn rawwmu l-irhula tagħhom il-Feniċi. Imma hu fatt magħruf li l-Feniċi ma qagħdux biss mal-kosta tal-gzejjer imma daħlu aktar 'il ġewwa, fejn anke waqqfu l-belt ta' Malta fil-post fejn illum hemm l-Imdina u r-Rabat, u waqqfu belt oħra f'Għawdex fejn hemm ir-Rabat (Victoria). Dawn jikkorrispondu mal-ismijiet tal-bliet ta' *Melita* u *Gaulos* rispettivament, li huma msemmija minn Ptolemju li jgibu l-istess isem tal-gzejjer tagħna. Ptolemju, li kiteb fit-tieni seklju wara Kristu, jirreferi għal dawn iż-żewġ bliet bl-isem Grieg, imma *Gaulos* huwa evidentement mehud mil-lingwa fenica "gwl" li tinstema' *gawl*, li tfisser xi tip ta' mirkeb merkantili. L-isem Feniċju għal Malta kien "ann" li tinstema' *anan* (ħanina), li tista' tfisser ukoll mirkeb. Huwa possibli li semmewhom hekk għaliex l-ewwel bahħara Feniċi x'hin bdew jersqu lejn l-art, mill-bogħod lemħu l-gzejjer qishom żewġ



L-għajn ta' Udgat: amuletti Egizzjani li juru s-simbolu sagru ta' l-għajn. Dan is-simbolu jfakkarna fl-għajn li spiss naraw fuq quddiem tal-luzzijiet tas-sajjieda tagħna. (Misjuba f'qabar Feniċju f'Tal-Horob, Xewkija fl-1951. Madwar il-5 jew ir-4 seklju q.K.)

vapuri fuq l-orizzont tal-baħar. Il-fdalijiet ta' dawn iż-żewġ centri fejn kienu jgħixu l-Feniċi illum jinsabu taħt il-bini li sar wara, imma l-antikità tagħhom inkixfet mill-materjal li hareġ minn oqbra li nstabu fl-inħawi ta' l-Imdina u Rabat (Malta) ta' madwar it-tmien u l-bidu tas-seba' seklju q.K., u dawk fir-Rabat t'Għawdex ta' madwar is-seba' u s-sitt seklju q.K. Il-Feniċi kienu jidfnu qrib il-bliet tagħhom.


IC-ĊIMA

BAR & RESTAURANT

Where Eating Is Always A Pleasure


St. Simon Str. Xlendi, Gozo, Malta.

TEL No. 538407



HOTEL & CATERING EQUIPMENT LTD.


**ZANUSSI
PROFESSIONAL**




REFRIGERATORS




DISHWASHERS



STEAM/CONVECTION OVENS



CANTILEVER SYSTEM



BLAST CHILLERS

*More technology at your service,
more service for your work.*



HOTEL & CATERING EQUIPMENT LTD.

40-41, Marina Street, Pieta, MSD 08. Tel: 233331, 243440 Fax: 241793



X'gara dan l-aħħar

(jaqbad minn paġna 7)

Esibizzjonijiet




L-artist żagħżuġ Etienne Louis Grech tella' l-ewwel wirja tiegħu fis-Sala tal-Wirjiet fil-Ministeru għal Ghawdex. Fil-wirja wiehed seta' jammira pittura, inċiżjonijiet fuq il-ħġieġ u statwi tax-xemgħa. Il-wirja giet inawgurata mill-Ministru għal Ghawdex. Fir-ritratt jidher ukoll is-sur Joe Camilleri, viċi president tal-Kunsill Kulturali Ghawdxi.

Wirja oħra, *The People of GWL*, giet imtelligħa minn Frank Cassar, li kienet tinkludi 26 statwa tat-tafal li kollha jfakkruna fil-hajja tradizzjonali Ghawdxija.

Rikonoxximenti

Joe Scicluna għe mogħti l-premjju *Gieħ Ghajnselmiz* mis-Sindku ta' Ghajnsiem is-sur Francis Cauchi. Dun Anton Sultana għe mogħti *Gieħ il-Qala* mis-Sindku Paul Buttigieg. Il-familja Ellis minn Victoria għe mogħtija l-Premju *Qalb tad-Deheb*



mill-Moviment ta' Kana. Mons. Guzeppi Buttigieg għe mogħti tifikira tal-fidda mid-direttur ta' Kana Fr. Louis Camilleri b'rikonoxximent għall-hidma tiegħu ta' madwar tletin sena fil-Moviment ta' Kana f'Ghawdex (*ara ritratt*).

Seminar dwar l-Unjoni Ewropea u Ghawdex



(*ara rapport paġni 18-19*)

 **SPITERI
ENTERPRISES LTD**

SPITERI BATHROOM CENTRE

St. Leonard Street,


Victoria - Gozo

Tel. 559996, 560210. Fax. 563258

Offerti Speċjali:

- Kmamar tal-Banju kompliti għal Lm290 BISS
- Madum tal-ħajt u ta' l-art minn Lm 2.80
- Linef u kull tip ta' lighit fittings
- Fire Places, stoves u Heaters

Dawn l-offerti huma validi sat-30 t'April



X'inhur-Randan?

Il-Misteru tal-fidwa jieh u 90 jum mis-Sena Liturgika

- a) Ir-Randan li hu 40 jum ta' thejjija.
- b) L-Ghid li fih 50 jum ta' celebrazzjoni.

Ir-Randan, ghalhekk, ma hux skop fih innifsu izda MIXJA PENITENZJALI LEJN L-GHID.

Ir-Randan, bhar-Rebbiegha, jigi kull sena, izda kull sena hu differenti bhalma r-Rebbiegha hi differenti.

U din is-sena r-Randan hu Randan speċjali ghax hu r-RANDAN TAL-GUBLEW IL-KBIR.

Hsibijiet ghar- RANDAN

migħura minn A.C.M.

L-iskop tar-Randan

1. Żmien ta' bidla u konverzjoni.

- Inpoġġu subghajna fuq il-feriti
- Inqacctu l-vizzji mill-għeruf;
suppervja, ghira, għażż, korla, żina.

2. Żmien li nħarsu lejn "il-mera" li hu Kristu Msallab.

- biex neżaminaw il-kuxjenza tagħna.

- naraw jekk nixbhuhx jew le.

Dun Gorg Preca kien isejjah "il-Kurċifiss "Il-Ktieb il-Kbir".

3. Żmien ta' moghdija

- a) mil-mard ngħaddu għall-fejqan
- b) mit-taqbida ngħaddu għar-rebħa (bhal Ġuzeppi mibjugħ minn hutu)
- c) mill-ghatx għall-ilma haj (Samaritana)
- d) mid-dlam għad-dawl (bhall-ghami)
- e) mid-dnub għall-indiema (l-Iben il-Hali)
- f) mill-mewt għall-hajja (Lazzru)
- g) mit-tbatija għall-glorja (bhal Kristu)

X'mezzi joffriġna r-Randan:

IL-KELMA T'ALLA

Fir-Randan huwa l-Mulej li jieħu l-inizjattiva biex ilaqqagħna u jitmagħna bil-KELMA TIEGHU

Il-parti tagħna hi li ningabru nisimgħu u nirriflettu: għalhekk l-importanza ta' l-eżercizzi mqaddsa, ta' xi ġurnata rtir, tal-priedki fuq il-Passjoni.

IT-TALB

Ir-Randan huwa 40 jum għarkubbtejna.

Meħtieġa:

- Talb Liturgiku
- Talb personali

SAWM U ĊAĦDA

Il-Knisja hija kuraġġuza li tmur kontra x-xejra tas-soċjetà konsumista. Titlobna mmorru

“kontra l-kurrent”: għalhekk sawm, ċaħda, sagrificcji. Min ma jrid jiċċaħhad minn xejn, min ma jafx jgħid “le” lilu nnifsu, juri li ma daħalx fl-Ispirtu tar-Randan.

KARITÀ

Ir-Randan irid ikun Randan ta' Karità.

- *Tiċċaħhad mil-lussu u mill-pjaċir biex tiftaħ qalbek għal Alla.*

- *Tiċċaħhad mill-ikel, xorb, alkoħol, TV. biex dak li tnaqqas tagħtih lill-foqra.*

- *Għalhekk aġti sehme fil-kampanja ta' sagrificcji għall-karità,*

fil-ġbir li jsir għas-Seminarju u l-opri tal-karità.

San Iljun kien jgħid: “dak li naqqast mill-pjaċiri, aġtih lid-dgħajfa u lil min hu fil-bżonn.”

IR-RANDAN FIL-PARROĊĊA U FIL-FAMILJA

Dak li jsir fil-parroċċa jisfuma fix-xejn jekk dan ma jithejjiex u ma jtkompliex fil-familja.

Dawn huma t-tliet elementi li jrid ikellna fil-familja:

- *aktar talb: nifthi qalbna għal Alla*
- *aktar karit`: nifthi jdejna għall-proxxmu*
- *aktar ċaħda: ngħakksu lilna nfusna u l-ġibdiet tagħna.*

BIEX IR-RANDAN JINHASS FIL-FAMILJA

SIMBOLI IMPORTANTI

- *Poġġi l-Kurċifiss f'post ċentrali fid-dar. Żejnu.*
- *Il-Bibbja poġġiha fuq tron, ħalliha mistuħa u qallibha.*

PENITENZA FIL-FAMILJA

- *Aqta' l-ħelu, alkoħol, tipjip żejjed.*
- *Żomm atmosfera ta' awsterità, speċjalment nhar ta' Ġimgħa.*

ŻOMM ID-DEVOZZJONIJIET TAR-RANDAN:


- *Il-Via Sagra għadha attwali*
- *Il-Ġimgħat tar-Randan*
- *Talb lir-Redentur, Kristi, Msallab, Duluri*

Pellegrinaġġi mal-Familja, speċjalment f'din is-sena tal-Ġublew.

Ersaq lejn il-Qrar.

Aghmel paċi m'Alla.

Irbat l-indulgenza tal-Ġublew.



Ħames Raġunijiet

“Fi tmiem it-tieni millennju, il-Knisja saret mill-ġdid Knisja tal-Martri” (*Tertio millennio adveniente*, 37). Qatt daqs fis-seklu 20 ma kien hawn insara li taw ħajjithom għal Kristu. U mhux biss għax illum hawn aktar nies fuq l-art. Mill-Imperu Ottoman sa l-Afrika ta' l-Għadajjar il-Kbar, mill-Messiku sa l-Albanija, minn Spanja sar-Russja, minn Salvador saċ-Ċina... hi twila l-lista.

Izda hemm ħames hwejjeġ li jfixkluna milli nintebħu b'dan u jgagħluna naħsbu li m'għadx fadal iżjed martri!

1. In-Nażisti bagħtu għall-mewt insara kkundannati mhux għar-reżistenza tagħhom ispirata mill-fidi, iżda bi pretesti politiċi. L-istess għamlu l-Komunisti: insara maqtula għax akkużati bħala spiji jew aġenti ta' l-imperjalizmu, bħal Stepinac u Mindzenty.


2. Hu diffiċli illum tagħmel l-għażla tant qadima bejn il-martri (ibatu u jiġu maqtula) u l-konfessuri (ibatu u jibqgħu ħajjin) meta tqis kemm huma perfezzjonati l-modi ta' tortura fiżika, psikika u morali (hu l-lat negattiv tal-progress), li xi drabi l-insara ta' żmienna sofrew għal perijodi twal, bħal 20 jew 30 sena.

Qassis li għex wara li għadda tant żmien f'lager komunista qal: “Kieku kont naf x'kien hemm jistennieni fil-kamp tal-konċentrament, kont nippreferi li jiffuċillawni. Izda minkejja kollox kelli l-ferħ f'qalbi. Kieku ffuċillawni, bħalma għamlu lil tant qassisin ohra, kont insir martri. Illum hemm il-ħsieb li jagħmlu beatu lil dan jew lil dak il-martri, u jien, li sofret wisq aktar fit-tul minnhom, nista' nkompli nitbaħnan fuq l-art”.

3. Diversi nsara li ġew maqtula minħabba l-fidi, vittma ta' vjolenza, ta' maltrattamenti, ta' drogi u ta' rikatti, għabu fid-dlam tal-lejl.

4. Il-bruda u l-abbandun min-naħa ta' l-istess insara: din hi l-aġar offiża kontra l-martri. Spiss, l-insara ma żammewx b'martri lil dawk tassew martri. Dan għamlu jew bit-tiekla ta' l-ħekk imsejjaħ “djalogu”, “koeżistenza”, “tolleranza”, jew inkella għax emnu aktar il-kelma tal-qattiel li ppruvaw jaħbu l-martirju u jgēgħlu lil min jemmen li l-vittmi tagħhom ma humiex martri. Spiss injorajna l-insara ppersegwitati u martirizzati: qabel ma ridniex inkunu nafu għax ma stajniex inkunu nafu; illum ma rridux inkunu nafu għax il-kwistjoni hi magħluqa!

5. Fi żmien l-ewwel insara l-martirju kien l-aqwa mezz ta' evangelizzazzjoni. “Sanguis martyrum, semen christianorum” (Tertulljanu). Fi żmienna, iżda, Knejjes insara li għaddew minn persekuzzjoni totali, joħorġu minnha strumentalizzati u sefturi ta' xi Stat atew: jiġri li l-insara jitilfu kull sens ta' solidarjetà bejniethom fi żmien il-persekuzzjoni u ma jaħsbu f'xejn ħlief filli jagħmlu l-business.



16 ta' Novembru 1989 - Sitt Ġiżwiti ġew maqtula f' El Salvador

Dun Ġorġ Preca - 3

DUN ĠORĠ U L-MAHFRA TAL-GHEDEWWA


Il-Venerabbli Dun Ġorġ Preca ghandu bosta lezzjonijiet ta' kif ghandna nghixu fil-prattika l-hajja nisranija. Wahda minn dawn il-lezzjonijiet hija fuq il-mahfra tal-ghedewwa.

Huwa kien jippriedka bil-qalb fuq din il-virtù. Infatti kien jghallim: "Alla jahfer kif ahna nahfru". Huwa kiteb ktieb shih fuq din il-virtù u semmich "Ittra Popolari fuq il-Manswetudni". Hija forma ta' epistola tat-Testment il-Ġdid. Wiehed kappillan qal fuqha: "Nisthajjilha xi ittra ta' l-Appostli. Fuq kull ftit paragrafi taghha jiena tajt priekdi shah f'irtiri lis-sorijiet".

Infatti Dun Ġorġ kellu bosta okkazjonijiet meta pprattika din il-virtù. Kien hemm min ikkalunjah, kitbu ittri anonimi fuqu fil-gurnali u ppruvaw jeqirdu l-opra tieghu. Izda huwa talab ghalihom u meta l-kalunni kontrih kienu fl-aqwa taghhom, ghall-habta tas-sena 1914, aktar jppriedka fuq il-mahfra.

Darba f'hajtu sehhet grajja li gabitu aktar konxju ta' kemm ghandna nahfru. Kien ghaddej minn zmien li matulu kien imhasseb fuq il-qilla tal-gustizzja divina li ma thallix l-icken nuqqas bla ma tfittex sodisfazzjon ghalih. Naturalment dawn il-hsibijiet kienu jinkwetawh. Izda gie fuqu puluzija u talbu jahfirlu. Dun Ġorġ staqsieh: "Ta' xiex, ibni?" U dak wieghbu li f'hanut mimli nies beda jghid hafna gideb fuqu. X'hin mar iqerr, il-konfessur tieghu talbu jew biex igiddeb lulu nnifsu quddiem daww l-istess nies jew imur ghand Dun Ġorġ u jitolbu mahfra. Infatti huwa ghażel li jmur ghand Dun Ġorġ jitolbu mahfra u dan hafirlu mill-qalb. Huwa u niezze it-taraġ hass proprju dawn il-kelmiet ivenvnu gewwa qalbu: "Jekk inti hfirt lil bniedem iehor ghax talbek, kemm aktar jahfer Alla lil min jitolbu mahfra?" U hekk din l-ispirazzjoni, li naturalment kienet gejjja minn Alla, nehhietlu minn mohhu u qalbu kull hsieb u dubju li kellu fuq il-mahfra li nitolbu lil Alla.

Dun Ġorġ kien ihobb isemmi li fil-Missierna l-ewwel nitolbu ghall-hobżna ta' kuljum u imbaghad



ghall-mahfra. Kien jispjega li kif Alla jaghtina l-ghajxien fil-hajja ta' kuljum, hekk ahna rridu nahfru kuljum u dejjem.

Kien bniedem sensibbli u jekk xi hadd kien iweggagħlu qalbu kien ihoss bhal kull bniedem iehor. Darba, meta kien qed iqaddes, waqt it-talba tal-Missierna ftakar f'xi hadd li kien ingurjah. Malli ftakar f'din l-azzjoni hażina, hass il-gibda li jivvendika ruhu

minn min ghamillu dik l-azzjoni hażina. Imma hu hares lejn Ġesù Ostja li kien prezenti fuq l-artal, u kif kien idejh miftuha tbiżsem lill-Ostja u qal lil Ġesù: "Sinjur, ghar-rispett tiegħek, nahfirlu".


Dun Ġorġ għallim dejjem il-mahfra. Qatt ma rrikorra għall-passi legittimi lejn daww li kienu jinsulentawh fil-gazzetti, izda dejjem hafer mill-qalb u hekk sab paċi kbira.

Angelo Xuereb

BELLUSA
IMPORT / EXPORT LTD

Sole Importers & Distributors of:

MAXXIS
tires




compressori

3K
Battery



CHAMPION



MOLL
Batterien

**Tel: 221791, 552688 Fax: 553885
Mob: 099 0262, 097 0762**

IS-SISIEN TAT-TAGFILIM SOĊJALI TAL-KNISJA

2. Il-Persuna Umana

mill-E.T. Nikol Ġ. Cauchi, Isqof f'Ghawdex

– it-tieni parti –

L-aspett teoloġiku

Fl-Iskrittura Mqaddsa hemm xi tagħlim li jirrigwarda l-persuna umana, għad li l-kelma “persuna” ma nsibuhix hemm. Izda fil-ktieb tal-Ġenesi (1,27) insibu li Alla halaq il-bniedem “xbieha tiegħu”, u dawn il-kelmiet għandhom tifsira profonda hafna.

Il-bniedem huwa xbieha ta' Alla, għax bhal ma hemm f'Alla, fih ukoll tinsab ix-xrara tal-ispiritwalità. Il-bniedem huwa xbieha ta' Alla, għax bhal Alla jista' jagħraf il-verità, bhalu jhobb dak li huwa tajjeb u bhalu wkoll għandu l-libertà. Bla dubju ta' xejn, hemm abbiss infinit bejn Alla u l-bniedem; imma fost il-kreaturi kollha, b'eċċezzjoni ta' l-aṅġli, il-bniedem huwa dik il-kreatura li toqrob l-iżjed lejn Alla u li fih innifsu għandu dan ix-xebh mal-Hallieq.

Fil-ktieb tal-Għerf (2,23) naqraw li “Alla halaq il-bniedem biex ma jmutx u għamlu xbieha tiegħu nnifsu”. It-teoloġija nisranija tghallimna l-ewwelnett li Alla halaq l-ewwel individwi, Adam u Eva, u tahom ruh spiritwali u li tibqa' tghix għal dejjem, jiġifieri ma tmutx meta jmut il-ġisem. Alla jaħlaq ukoll direttament ir-ruh spiritwali ta' kull bniedem li jigi fid-dinja.

Barra minn hekk, it-teoloġija tghallimna wkoll li Alla għolla lill-bniedem u tah id-dinjità biex jista' jissejjaħ u jkun iben tiegħu; żejnu bid-doni soprannaturali u tah ukoll il-grazzja li hija sehem min-natura ta' Alla nnifsu.

L-Iben ta' Alla nkarna sabiex jifdi l-individwu, jiġifieri l-persuna umana. Din quddiem Alla għandha valur hekk kbir għax tiswa l-prezz tal-fidwa tagħha, jiġifieri d-demem ta' l-Iben t'Alla magħmul bniedem.

Fl-istess hin, lill-individwu Alla ddestinaw għall-hena perfett fil-ġenna. Alla halaq il-bniedem sabiex dan, wara l-hajja f'din id-dinja, imur jithenna bih għal dejjem. Dan ma huwiex xi dritt tal-bniedem, iżda huwa wiehed mid-doni jew rigali li tah Alla meta għolliet għall-ordni soprannaturali.

Il-Hallieq lill-bniedem mhux biss tah din il-finalità u l-possibilità tal-hena ta' dejjem, imma tah ukoll il-mezzi biex jista' jilhaq dan il-ghan suprem, u ppreparalu l-pjan biex jista' jasal għalih. Is-sagramenti li Kristu waqqaf għall-bnedmin huma xi whud minn dawn il-mezzi.

Skond dan il-pjan, il-persuna individwali hija msejjaħa sabiex tagħraf lil Alla, thobbu u taqdi u hekk tasal fid-destin tagħha. Il-persuna għandha valur finali, jiġifieri hija skop fiha nfisha u mhux semplicement valur ta' mezz. Fi kliem iehor, il-bniedem, hu min hu, Alla halqu għalih innifsu u mhux biex iservi ta' mezz jew strument f'idejn bniedem iehor. Il-persuna umana, anki meta nikkonsidrawha mil-lat teoloġiku, qatt ma għandha tiġi trattata qisha kienet xi oġġett li jista' jinxtara u jinbiegħ. Minn dan tidher ukoll kemm hija ngusta u tmur kontra d-dinjità tal-bniedem is-sistema tal-jasar, għax din ċaħhad il-libertà tal-bniedem u tehodha kontra d-dinjità tiegħu.

Barra minn hekk, ladarba Alla huwa mhabba, meta nġidu li l-esseri umani huwa mahluq xbieha ta' Alla, ifisser ukoll li l-persuna umana hija kapaċi thobb u tagħmel għotja tagħha nfisha. Hija għandha s-setgħa li tirrikonoxxi bi gratitudni r-rigal divin mogħti lilha u li twiegeb għal din l-imhabba billi thobb u tingħata għall-persuna mahbuba minnha. B'hekk ukoll jidher ix-xebh mal-hajja ta' Alla u ma' dak li jwettaq Huwa.

Ladarba Alla huwa Trinità, ix-xebh tal-bniedem miegħu ifisser ukoll li l-persuna umana għandha titqies fil-kapaċità komunitarja tagħha. Il-viżjoni trinitarja, jekk napplikawha għall-holqien, timplika li ebda bniedem ma jgħix waħdu iżda



f'relazzjoni ma' l-oħrajn. L-individwu u l-komunità jikkoeżistu. Iktar ma l-persuna tiegħu sehem fil-komunità umana, iktar tikber u tistagħna fl-umanità tagħha. (Cfr. RICHARD M. GULA S.S., *Reason informed by Faith - The foundations of Catholic Morality*, 66.)

L-aspett etiku jew morali

Għal hafna sekli, il-kriterji tal-moralità kienu mibnija fuq in-natura tal-bniedem. L-imġieba umana kienet titqies bhala tajba jew hażina skond jekk l-għemil tiegħu jkun jaqbel jew le ma' dak li hu l-bniedem, jiġifieri man-natura tiegħu. Għalhekk il-moralisti u l-filosofi fil-kamp ta' l-etika kienu jaslu għall-konkluzjonijiet tagħhom billi qabel xejn jiskopru l-liġi naturali u minnha jiddeduċu d-dmirijiet u l-jeddijiet tal-bnedmin.

L-għemil jew il-hidma ta' kull haġa li tezisti għandhom ikunu jaqblu man-natura jew l-essenza ta' dik il-haġa; għalhekk, per eżempju, minn siġra tat-tin ma nistennewx li niġbru frott iehor hlief it-tin, u mid-dielja nistennew li naqtgħu l-gheneb u ebda haġa oħra. Il-bniedem mhux eċċezzjoni għal din ir-regola ġenerali. Għalhekk hija kkunsidrata bhala kondotta moralment tajba dik li skond il-gudizzju tar-raġuni retta tixraq lin-natura tal-bniedem, li huwa annimal razzjonali bil-kwalifiki l-oħra li għandu, jiġifieri magħmul mill-ġisem u mir-ruħ, mahluq minn Alla, jghix fil-kumpanija ta' l-oħrajn u li jiddependi għall-ghixien tiegħu mill-prodotti ta' l-art. Bil-maqlub, hija mġieba moralment hażina dik li r-raġuni retta turi li ma tixraqx lill-esseri uman, ma taqbilx man-natura tiegħu.

Izda meta ngħidu "natura" ta' xi haġa jew "natura tal-bniedem", ikollna kuncett astratt, jiġifieri nifhmu xi haġa li tinsab f'kull bniedem jew li hija nota li tinsab fil-bniedem kollha. Izda biex nifhmu xi haġa konkreta li tezisti issa u f'dan il-post, irridu ngħidu "dan il-bniedem", u dan ifisser li mill-kuncett ta' natura rridu ngħaddu għar-realtà tal-persuna umana.

Il-moviment tal-personaliżmu fil-kamp ta' l-etika tfaċċa madwar is-sena 1930, u fi Franza kien immexxi minn Emmanuel Mounier, waqt li fil-Ġermanja l-esponent tiegħu kien Max Scheler; iż-żewġ skejjel jaffer maw relazzjoni mill-qrib bejn il-persuna u l-imħabba. Qabilhom, il-filosofu Henri Bergson tkellem dwar distinzjoni bejn moralità magħluqa u moralità miftuħa. L-ewwel waħda hija l-moralità tal-liġijiet u tad-dmirijiet. Il-moralità miftuħa hija ispirata mit-tagħlim u mill-eżempju ta' bnedmin qaddisa u ta' hajja nobbli u twassal għall-etika tar-responsabilità personali.

Mill-aspett morali, il-persuna tfisser suġġett li kapaċi jagħzel bejn it-tajjeb u l-hażin u li lest iwieġeb għall-għemil tiegħu. Il-bniedem obligat jghix hajja moralment tajba mhux sempliċement għax għandu natura umana, izda, fuq kollox, għax għandu personalità umana, huwa individwu uman li jghix hajja konkreta, kif ukoll suġġett ta' jeddijiet u ta' dmirijiet, u jehtieglu wkoll jagħti kont quddiem Alla u quddiem is-soċjetà tal-imġieba tiegħu. Din l-enfasi fuq l-importanza u d-dinjità tal-persuna umana, f'dawn l-aħhar snin kienet hekk evidenti li wasslet biex il-persuna tkun iċ-ċentru ta' l-etika. Dan ifisser li kull

għemil li jikkontribwixxi għall-formazzjoni u l-iżvilupp tal-persuna, fil-kamp ta' l-etika jisthoqqu gudizzju pożittiv, jiġifieri li jiġi approvat, mentri kull għemil li jagħmel hsara lill-persuna għandu jingħatalu gudizzju negattiv, jiġifieri jitqies bhala għemil moralment hażin.

Jiġri ta' spiss li xi bnedmin ma jiġux meqjusa u ttrattati bhala persuni, izda biss bhala oġġett jew strument tal-produzzjoni. Minn din il-mentalità jitnisslu bosta ingustizzji, ksur tal-jeddijiet umani, kif ukoll imġieba mmorali u ta' min jikkundannaha.

L-aspett soċjologiku tal-persuna

Kif għidna fl-ewwel parti, il-bniedem huwa min-natura tiegħu annimal soċjali u mahluq biex jghix fis-soċjetà. Difatti hemm relazzjoni u rabta reċiproka bejn il-persuna u s-soċjetà umana. Kif tghidilna l-Kostituzzjoni "Gaudium et Spes" (n.25), "min-natura soċjali tal-bniedem jidher ċar li l-perfezzjonament tal-persuna umana u l-iżvilupp ta' l-istess soċjetà jiddependu minn xulxin".

F'soċjetà li tinbena u titmexxa kif irid Alla, il-persuna ma għandhiex tiddegenera, izda għall-kuntrarju għandha tiġi pperfezzjonata. Hekk, per eżempju, ġewwa familja tajba, il-persuna tat-tifel għandha tikber u tissaħħ permezz tat-tagħlim u ta' l-eżempju tajjeb tal-ġenituri li jghixu fl-istess soċjetà, jiġifieri fil-familja. Fl-istess hin, il-persuni li minhom hija ffurmata s-soċjetà, bhal ma huma l-membri tal-familja u ċ-ċittadini fis-soċjetà ċivili, għandhom jahdmu għall-ġid tas-soċjetà li jkunu fiha. Izda l-persuna qatt ma għandha tiġi sagrifikata biex jinkiseb vantaġġ għas-soċjetà. "L-ordni soċjali u l-progress tiegħu - tghallimna l-Gaudium et Spes (n. 26) - għandhom dejjem iservu għall-ġid tal-persuna, għaliex l-ordni tal-hwejjeg għandu jkun sottomess għall-ordni tal-persuni, u mhux il-kuntrarju."

Dan huwa tagħlim komuni tal-Papiet. Hekk Ljun XIII, fl-enċiklika "Sapientiae Christianae", jghidilna: "In-natura holqot is-soċjetà mhux biex tkun il-fini tal-bniedem, imma biex taqdi l-bniedem, biex fiha l-bniedem isib dawk l-ghajnuniet mehtieġa għall-perfezzjoni tiegħu." Hekk ukoll Piju XI, fid-"Divini Redemptoris": "Hija s-soċjetà li tezisti għall-bniedem u mhux il-bniedem għas-soċjetà."

Is-soċjetà, mela, hija sistema ta' relazzjonijiet li għandha bhala pern tagħha l-persuna umana. Is-soċjetà mhix xi haġa konkreta u li tezisti realment u mifruda mill-bniedem. Fiha nfisha, is-soċjetà hija biss astrazzjoni, u l-iktar li nistgħu ngħidu hu li nsejnhulha persuna ġuridika jew komunità. Dak li huwa konkret u li jeżisti realment hija l-persuna umana. Jekk ngħidu li s-soċjetà tezisti, dan mhux għaliex hemm xi realtà fiha bhala soċjetà, izda għaliex jeżistu l-persuni u l-individwi li huma membri tagħha. Is-soċjetà umana m'għandhiex valur finali jew ta' skop fiha nfisha, izda biss valur strumentali: qegħda hemm biex tkun għas-servizz tal-persuna umana.

Il-prinċipju tad-dinjità tal-persuna umana jiġi quddiemnett fis-soċjologija kattolika u fil-hidma soċjali tal-Knisja. Jehtieġ li dan il-prinċipju jiggwida lil min għandu s-setgħa jiehu deċiżjonijiet f'kull qasam tal-hajja, kemm soċjali u politiku, kif ukoll ekonomiku u kulturali.

GHALIEX?

Novella ta' Mons. Salv Borg

Kien żaghżugh fuq tieghu, jinbex ix-xemx ghaddejja, bhalma jafu jaghmlu ż-żghażagh kollha ta' l-età tieghu. Ghal tfajla kellu tnejn; kulhadd kien imġennen warajh. Kien jaħdem f'uffiċċju fil-qalba tal-belt ta' Turin. Kien tat-tajjeb, peress li kemm ommu kif ukoll missieru kienu ġejjin minn familji sinjuri. Ma kien jonqsu xejn.

Jum wiehed kien laqa' stedina li saritlu sabiex imur ghal laqgħa li l-Grupp tal-Vokazzjonijiet taż-zona fejn kien joqgħod kien qed jorganizza. Mar kontra qalbu. Izda peress li shabu l-oħra ddeċidew li jmorru, ma kellux għażla oħra x'jagħmel. Kien proprju f'dik il-ġurnata li, meta hekk, habta u sabta, sema' lehen ikellmu. Għall-ewwel ma fehem xejn! Imbagħad ipprova jikkonvinċi ruhu li dak il-lehen ma kienx ikellem lilu ... Fit-tmiem tal-ġurnata, wara li kellem lil wiehed sacerdot li kien hemm għall-laqgħa, ra li dak il-lehen kien indirizzat għalih.

Dam itella' u jniżżel. Wara ljieli twal bla rqad, mifxul u mhawwad kif kien, wara diversi mistoqsijiet li beda jagħmel lilu nnifsu: "Għaliex...? Għaliex proprju jien?", iddeċieda li jhalli l-hajja li kien qed jgħix u jagħti bidu għat-triq li kellha twasslu sa fuq l-artal. Il-ġenituri tieghu ferħu fuq li ferħu. It-tnejn li huma kienu ġejjin minn familji religjużi għall-aħhar.

Peress li kien intelligenti hafna ma sabbiex daqstant bi kbira li jadatta ruhu għall-hajja tas-Seminarju. Ix-xhur bdew għaddejjin u s-snin ukoll. Kien għadu kif beda t-tielet sena tat-teoloġija. Fi tmiem dik is-sena kellu jiġi ordnat djaknu, biex imbagħad, sena wara, jirċievi l-Ordinazzjoni

Sacerdotali fi tmiem ir-raba' sena.


Jum wiehed, kien eżattament l-4 ta' Novembru, waqt festa li kienet qed issir fil-kappella tas-Seminarju ad unur ta' San Carlo Borromeo, hass tixjira mejt, filwaqt li ra jdejh jirtogħdu, u ma felax iżomm fuq riglejha. Bhal donnu ntilef minn sensieħ, u ttella' fl-infermerija. L-ghada r-Rettur tah il-parir li jkellem tabib.

It-tabib ġie. Invistah wahda sewwa, u Sergio ra lit-tabib ikemmex xofftejh, filwaqt li rah jiġbed fil-ġenb lir-Rettur. Ftit sigħat wara, Sergio ġie meħud f'wahda mill-kliniċi privati. Ġew mgharrfa l-ġenituri tieghu, li hallew kollox u marru huma wkoll il-klinika.

U Sergio beda l-kalvarju tieghu. Testijiet kontra testijiet. X-rays għal wiehed sitta. Riżultati wiehed kontra l-ieħor. Wara tliet xhur ta' ġiri minn klinika għal oħra, inqatgħet is-sentenza: Sergio kellu lewkemja, kanċer fid-dem. Kien baqagħlu hajja qasira hafna. Sergio bhal donnu aħbar ta' din ix-xorta kien qed jistenniha. Ma qalx kelma! Ir-Rettur għafaslu spalltu ... dak il-hin hass qalbu tieqaf!

"Għaliex Rettur? Għaliex kellu jiġri hekk?" staqsa minn taħt l-ilsien Sergio. Ir-Rettur hass ilsienu jehel mas-saqaf ta' halqu. Ebda kelma ma harget minn fomm. Il-ġenituri tieghu, għalkemm b'qalbhom magħfusa, għamlulu l-kuraġġ. Kienu jafu li ma hemmx tama, iżda ma riedux jgħidulu daqshekk.

Hekk kif sab ruħu wahdu Sergio beka fuq li beka ... fi ftit jiem ra holma tisfaxxa fix-xejn ...



futur jitharbat ... pjani jtkissru. Ir-Rettur ma xtaqx ihallih f'din is-sitwazzjoni. L-ghada li t-tobba hargu l-verdett taghhom, hareg mis-Seminarju u erhjelha lejn il-palazz ta' l-Isqof. Qallu b'dak kollu li kien gara. L-Isqof ukoll tbikkem b'din l-ahbar. X'seta' jsir?

Ir-Rettur minnufih qallu li dak li ghalih kien mar il-Palazz dik il-ghodwa. Issuggerixxa li Sergio jigi ordnat Djaknu minnufih, u fi zmien xahrejn jigi ordnat sacerdot. L-Isqof ried jikkonsulta ftit ruhu. Talbu gurnata zmien. Bilkemm kienet ghadha ghaddiet gurnata li r-Rettur ma rceviex telefonata mill-Kurja fejn gie mgharraf li x-xewqa tieghu kienet acçettata.

Ferhan se jtir, ir-Rettur mar fil-kamra ta' Sergio u tah l-ahbar! Ghajnejn Sergio mtlew bidmugh, ghafas id ir-Rettur u qallu: "Grazzi!"

Gie ordnat Djaknu fil-25 ta' Novembru, filwaqt li rceiva l-Ordni Sagri fit-2 ta' Frar, festa tal-Kandlor. X'ferh hass dak in-nhar! Kemm ferhu u bkew ommu u missieru, flimkien ma' hutu. Shabu kollha li kien jiddeverti maghhom kienu gew bi hgarhom, u daru mieghu, ferhu u bkew mieghu.

F'dik il-lejla ma setax jaghlaq ghajn ma' ghajn! Erhjelha lejn il-kappella, u hemm, fid-dalma miksura biss minn xemgha zghira hamra, fetah qalbu mill-gdid mal-Mulej u qallu: "Mulej ... inhossni ferhan ... F'din il-gurnata li ghaddiet minn fuqi, qbadt bicca hobz f'idejja u ftit inbid, u ghidt fuqhom il-kelmiet li tennejt int fl-Ahhar Cena. U dawk inbidlu fil-Gisem u fid-Demm tieghek, Mulej! Illejla nixtieq mill-gdid naghmillek il-mistoqsija li f'dawn l-ahhar xhur ghamiltlek mijiet ta' drabi: Ghaliex, Mulej, ghaliex ghamiltli hekk? Jiena ridt niddedika hajti kollha biex nahdem ghalik u nimxi warajk u nressaq erwieh ohra lejn il-merhla tieghek ... Ghaliex ... ? Ghaliex jien, Mulej?"

Dak il-hin Sergio sema' lehen il-Mulej ikellmu ... Sergio kien ghamillu mistoqsija, u Gesu wiegbu b'mistoqsija ohra: "Ghaliex mhux int?" U Sergio fehem minnufih x'kienet tfisser dik il-mostoqsija-twegiba li kien tah il-Mulej. Fetah berah id-djarju tieghu u nizzel fuqu z-zewg mistoqsijiet ... Qabez vers, u filwaqt li biddel il-pinna li kien qed jikteb biha u ghazel dik bil-linka hamra, kiteb b'ittri kbar: AMEN!



**EHILSU MILL-QILLA TAX-XEMX
U SEBBHU T-TWIEQI TAGHKOM**

GOZO VERTICALS, BLINDS & SHADES LTD.

ta' TONY CAMILLERI


**FEJN ISSIBU VARJETÀ KBIRA TA'
BLINDS U SHADES TA'
MATERJAL, ALUMINIUM U PLASTIC
PREZZIJET RAĠJONEVOLI**

Ghal aktar taghrif

**Ċemplu 553352, 562211 Fax 562211 Mobile 099 5001.
jew irrikorru N.B. Cocco Palmeri Street, Nadur, Ghawdex.**

ARRIVING SOON!

The *new* Polo



ARKADIA MOTORS

Fortunato Mizzi Street,
Victoria, Gozo.
Tel. 558333
561122

with a 12-year warranty on a fully galvanised body

The new Polo enters the Millennium with an upgraded quality level. The interior and the exterior of the new Polo have undergone a redesign. The range of petrol and diesel engines include the innovative new three-cylinder TDI 1.4 litre engine, which develops 75bhp and achieves an impressive fuel economy of only 4.4 litres of diesel for every 100 Km driven. The basic model has a range of four additional equipment levels to choose from - Trendline, Comfortline, Highline and Colour Concept. It's fully galvanized body allows Volkswagen to extend its 12-year corrosion warranty.

Lava Bava
Solar Heaters*


Enjoy
hot water
all-year round

bava
keeps you smiling
even after you
receive your
electricity
bills!

No. 1
for price
and quality

*Closed loop system

Hillite, 113, St. Bert Str., Kewkija, Gozo. Tel: 355736 Fax: 555525
Josies Ltd., (Bathroom Centre), Naxxar Rd., Lija. Tel: 440523 410685
F.A.M.A. Co Ltd., Melsons Bldg, Hamrun By Pass, Marsa. Tel: 483782




Qwiel u Qaddisin Folklor u Twemmin f'Għajdut il-Maltin u l-Għawdxin

minn Victor J. Galea, 'Calypso Island Publications',
distribwit mil-Lumen Christi Media Centre, Għawdex
(1999), 330p. Lm5

Recensjoni minn Guido Lanfranco

Billi lil Victor Galea ili nafu sa mill-bidu tas-snin hamsin meta lahaq għalliem, dejjem jistudja, jaqra, jfittex u jiskopri, nista' aktar ngħid li l-kitba tieghu hija frott ta' hafna osšervazzjoni, riċerka u esperjenzi mill-hajja tieghu stess. Fid-diversi hargiet li kont nagħmel mieghu f'Għawdex, indunajt kemm kien jaf lil pajjiżu mill-qrib. Il-folklor tagħna huwa minsuġ fil-qalba tal-familja u fil-preokkupazzjonijiet tax-xogħol ta' kuljum, l-aktar fejn tidhol il-biedja, waqt li magħqud mal-Knisja, devozzjonijiet u qaddisin. L-awtur ta' dan il-ktieb għex ix-Xagħra ma' missieru u ommu jahdmu r-raba', u għalhekk kien imdawwar b'hafna għajdut, twemmin u devozzjonijiet li jsawwru l-hajja fid-dar u fir-rahal. Bl-istudju tieghu ta' diversi suġġetti seta' jifhem aħjar it-tifsiriet u l-bażi ta' hafna minn dan il-folklor.



Għajdut il-poplu dejjem jevolvi, ivarja, jadatta ruhu mat-tibdil taż-żminijiet, u bosta minnu jintilef jekk ma niġbruħx fil-kitba. L-awtur ta' dan il-ktieb inħoss li għamel servizz lill-Maltin b'din il-pubblikazzjoni li għandha tinteressa mhux biss lil min jistudja l-folklor, iżda wkoll lill-istudjużi tal-Malti, qwiel, storja, devozzjonijiet u natura.

Fil-qosor ta' din ir-riċensjoni ma nistax insemmi kollox, imma biżżejjed ngħid li l-ktieb ma fih l-ebda kliem żejjed; kull faċċata u kull paragrafu mitqлу deheb għax jagħti informazzjoni kontinwa, hafna minnha li hadd ma jaf jew ftit jafu biha.

Il-25 taqsima huma miġburin f'erba' temi, jiġifieri kitbiet dwar il-Madonna, kitbiet dwar il-qaddisin irġiel u nisa u temi folkloristiċi oħra. Għadd ta' kitbiet dehru xi drabi oħra f'xi programmi tal-festi parrokkjali, b'ċirkolazzjoni limitata bil-periklu li jintesew, għalhekk kien xieraq li jingabru f'dan il-ktieb. Ma' dawn, l-awtur żied oħrajn li ma deherux qabel, fosthom dawk dwar San Martin, San Mattija, San Bartilmew, San Anard u Sant'Antnin ta' Padova.

Għalkemm it-titli tat-taqsimiet isemmu l-qaddisin, taħsbux li dan hu ktieb dwarhom, iżda dwar il-qwiel, twemmin u attivitajiet agrikoli li jahbtu fi żmien il-festa tagħhom. Il-kalendarju tal-Maltin ta' l-imghoddi ma kienx bil-kitba u n-numri, imma bil-festi tal-qaddisin, għalhekk kulma jigri kien bilfors dejjem assoċjat magħhom. L-awtur juża Malti hafif, ġenwin u bl-ebda mod sfurzati biex ikun pur, imma xorta wahda fih jidher kliem li jew ftit jew qatt ma smajnieh, bħalma huma wadaf, iħażzaq, mniedaq, għarma, ehtrieq, mażraġa, għamnewwel, nċim, ehrieq, fural, masjid, żerda, qirew, ruppāt, rahhmet, fajt, eċċ., li għall-kittieb johorgu naturali. F'bosta każi jiddiskuti żbalji, u b'logika hierġa mill-istudji li għamel jirrangahom, waqt li jirreferi għad-dizzjunarji u kitbiet ta' folklor, mitoloġija u storja. Fil-ktieb insibu hafna informazzjoni originali dwar tajr, hxejjex u prodotti, kollha mill-esperjenza tieghu f'hajja qrib il-biedja, kemm fi tfulitu kif ukoll f'xogħlu fid-dipartiment ta' l-agrikoltura.

Dan il-ktieb għadu kemm hareġ f'Diċembru 1999, u minhabba l-istil u l-informazzjoni li fih għandi nahseb li ma jdumx ma jara edizzjoni oħra.

int u sahħtek

Dr. Mario Saliba M.D.

L-Ambjent, il-Bniedem u l-Ikel GM

L-ambjent huwa importanti hafna għall-bniedem. Il-bniedem min-naħa tiegħu irid jibza' għall-ambjent ta' madwaru għall-gid tiegħu stess. Hemm hafna modi kif il-bniedem jista' jniġġes l-ambjent, fosthom ir-rimi ta' skart fil-kampanja u l-baħar, ħruq ta' tajers u materjal ieħor, barra, naturalment, id-dħaħen tal-karozzi, u r-rimi ta' skart kimiku minn fabbriki, u uzu żejjed ta' fertilizzanti artiċijjali mill-bdiewa. Hafna minn dan l-iskart ikun fih kimiċi li huma velenużi għall-ħamrija u jistgħu indirettament jagħmlu ħsara lis-saħħa tal-bniedem jekk dan jiekol prodotti li jikbru f'art ikkontaminata b'dawn il-veleni.

Bhala eżempju, illum nafu li l-omm hija espota għal hafna tossiċi ta' kull forma u għamla, fosthom DDT, lindane, phthalates, bisphenyl A, dioxins u furans. Dawn it-tossiċi għadjarba jidhlu fil-ġisem ma jergħux johorġu u jakkumulaw fix-xaħam tal-ġisem. Meta mara tkun tradda' dawn it-tossiċi jkollhom ċans johorġu mill-ġisem mal-halib. Skond rapporti li harġu minn gvernijiet tal-UE sabu li xi whud minn dawn is-sustanzi li jinsabu fil-halib ta' l-omm (iktar minn 350) jistgħu jikkawżaw il-kanċer jew ikunu ta' ħsara għat-tarbija! Nisthajjilkom tghidu: issa sew, dan biex gej? Issa l-halib ta' l-omm huwa ħażin ukoll! S'issa l-ebda tarbija ma mietet mill-halib ta' l-omm! Hemm min jinkwieta meta jisma' affarijiet bħal dawn. Izda b'daqshekk ma jfissirx li ma hemm l-ebda verità minn dan li qed jingħad. Min jahseb li rrid nagħmel xi ħsara billi nbeżza' l-ommijiet mill-halib tagħhom, mhux il-każ. It-tort mhux il-halib ta' l-omm jew ta' l-omm stess, izda l-ambjent imniġġes ta' madwarna. Għalhekk importanti hafna li l-ambjent ta' madwarna jkun hieles mill-kimiċi u sustanzi, fosthom dioxins u l-furans li huma ta' ħsara għall-bniedem.

Il-ħsara li jagħmlu dawn it-tossiċi jaffettwaw diversi organi u partijiet tal-ġisem. Fost l-effetti negattivi hemm tnaqqis fil-fertilità, iktar korrimenti waqt

it-tqala, trabi li jistgħu jitwiellu b'xi difett u anke incidenza ikbar ta' kanċer. Illum nafu li wiehed minn kull erba' persuni jista' jimrad b'xi forma ta' kanċer, li bħalma jaf kulhadd sar marda komuni hafna. Il-medicina għadha ma tafx għaliex certi tipi ta' kanċers jitrabbew, izda ċertament dawn it-tossiċi jistgħu ikollhom effett u jistgħu jkunu parti mill-kawża tal-kanċer.

Naf li dan it-tagħrif ser iqajjem xi ftit tat-thassib. 'Il quddiem għad nisimghu iktar dwar dan żgur. Il-ħażin huwa li f'pajjiżna għad m'hawnx kuxjenza kontra dawn l-affarijiet u jridu jkunu l-barranin biex jifthulna għajnejna meta suppost nitkellmu u nipprotestaw aħna dwarhom. Eżempju tipiku kien dan l-aħhar meta ġew il-Greenpeace jipprotestaw dwar in-nuqqas ta' ħarsien tal-Baħar Mediterran u dwar il-periklu tad-dioxins li hemm fil-miżbla tal-Magħtab. F'Ghawdex għandna wkoll il-miżbla fix-Xaħra li saret il-post ta' mistħija, speċjalment meta tibda' taqbad fis-sajf meta Marsalfon ikun mimli nies u dahna kbira tghatti s-sema. Jekk isir studju dwar il-preżenza ta' dioxins u furans fil-miżbla ta' Ghajn Damma żgur li dawn jinstabu fi kwantitajiet inkwetanti. Tajjeb li bħalma qed isir studju kif il-miżbla tal-Magħtab tkun ikkontrollata, hekk ukoll isir studju biex insolvu l-problema tal-miżbla tagħna wkoll.

L-ikel GM

L-ahhar moda ta' l-ikel huma l-GM foods. Dawn m'humiex xi prodott ġdid tal-General Motors, iżda tip ġdid ta' ikel li kien f'xi waqt ġenetikament modifikat



fil-laboratorju. Skond id-ditti li qeghdin jippruċu dan l-ikel huwa stmat li dan huwa ikel superjuri għall-ikel naturali. Iżda għal min jieklu, dan l-ikel huwa aħjar fis-saħħa jew aħjar biss fid-dehra jew għax iservi iktar fuq l-ixkaffa? Forsi minghajr ma nafu ġa qed nikkonsumaw ikel ta' dan it-tip. Diversi prodotti li nixtru mis-*supermarkets* ġa huma ġenetikament modifikati. Sittin fil-mija tal-ikel lest fil-laned, ċikkulata, ċertu hobż, gallettini, *fizzy drinks*, huma prodotti magħmula minn ikel modifikat, jew ġejjin minn hxejjex li kienu modifikati ġenetikament fil-laboratorju.

Hawn hafna jaħsbuha bhali u l-parir huwa li qabel ikollna informazzjoni iktar dwar dan it-tip ta' ikel għandna nevitawh kemm nistghu. Il-problema hi kif ser inkunu nafu li l-prodott li nixtru ma fihx ikel GM. Għalhekk bhala konsumaturi għandna nkunu informati fuq it-tikketta dwar dan. Ċerti *supermarkets* fl-Ingilterra, bħal Sainbury's u ASDA, qeghdin inehhu minn fuq l-ixkafef tagħhom dawk il-prodotti kollha li fihom ikel GM. F'dawn iż-żminijiet anke min huwa veġetarjan ma jistax ikun żgur li l-haxix u l-frott li jikkonsma huwa mija fil-mija haxix u frott pur, għax seta' kien imbagħbas ġenetikament b'xi *genes* ta' l-annimali.


Minkejja dawn l-aħbarijiet xi ftit hżiena qiegħed isir iktar studju fuq dan it-tip ta' ikel. Nittamaw li x-xjenza jirnexxilha tneħhi kull periklu li jista' jkollhom dawn il-prodotti u fil-futur il-bniedem ikun jista' jużahom minghajr biża' li jistghu jagħmlu hsara lil saħħtu.

SALVU CAMILLERI & SONS LTD. (Tan-Najsi)



Suppliers of

**READY-MIX
CONCRETE
CRANE HIRE**



Ready Mix Plant: 560346

Residence: 551485

Telecell: 099 5378

"Camilleri House"

Hondoq Street, Qala.

Ghawdex Sportiv

XEWKIJA TIGERS JIRBHU T-TAZZA REPUBBLIKA GHALL- EWWEL DARBA



Xewkija Tigers, b'gowl f'kull taqsima mill-attakkant taghhom Dominic Cilia, ghelbu lill-*holders* Nadur Youngsters biex rebhu t-Tazza Repubblika ghall-ewwel darba. Ir-rebha ta' Xewkija kienet meritata ghaliex gharfu jissuperaw l-isfida avversarja b'heffa, fejn ftit taw çans lil Nadur li jkunu nsidjuzi, hekk li bdew ibatu hafna biex jinfdi d-difiza mimlija grinta u entuzjażmu tat-Tigers. M'hemmx dubju li kienu wkoll Xewkija l-iktar li stinkaw ghal dan is-suċċess b'konvinzjoni ġusta u spirtu kumbattiv. Min-naħa ta' Nadur, dawn dehru tqal u nieqsa mill-kollettiv. Fil-fażi ta' realizazzjoni, il-Youngsters kienu konfużi u ghalkemm issuperaw lill-*goalkeeper* avversarju darbtejn sabu lid-difensuri Xewkin attenti jikklerjaw il-periklu.

Il-gowls deċisivi waslu fit-32 minuta b'xutt mill-ewwel ta' Dominic Cilia wara kross ta' Bonnici, u tliet minuti mit-tmien l-istess Cilia ssiġilla r-rebha b'harba u xutt qawwi.



Ft tmiem il-finali, Vincent Grech, *Chairman* tal-Kumitat Ghawdexi tal-Festi Nazzjonali u Popolari, ppreżenta t-Tazza Repubblika lil Charlie Azzopardi, *captain* ta' Xewkija Tigers.

IR-RIŻULTATI KOLLHA

Rawnd Preliminari

S.K. Victoria Wanderers 2	Qala St. Joseph	1
St. Lawrence Spurs 0	Zebbug Rovers	1
Gharb Rangers 0	Victoria Hotspurs	3
Sannat Lions 1	Oratory Youths	0
Kercem Ajax 1	Munxar Falcons	0
Xaghra United 1	Nadur Youngsters	5

Ghajnsielem u Xewkija ghaddew bye



jikteb
Joe
Bajada

Kwarti Finali

Kercem Ajax 1	Nadur Youngsters 5
Xewkija Tigers 3 (fil-hin barrani)	Zebbug Rovers 2
Victoria Hotspurs 2 (fil-hin barrani)	Sannat Lions 1
Ghajnsielem 2 (SK Victoria għadew 3-0 bil-penalties)	SK Victoria W. 2

Semi Finali

Victoria Hotspurs 0	Nadur Youngsters 0 (Nadur għadew 4-2 bil-penalties)
SK Victoria W. 0	Xewkija 2 (Xewkija għadew 4-2 bil-penalties)

Finali

Nadur Youngsters 0	Xewkija Tigers 2
--------------------	------------------

Min skorja l-35 gowl

3 gowls

Joseph Portelli, Anthony Portelli (Nadur Y.)

2 gowls

Dominic Cilia (Xewkija T.); Jason Portelli (Victoria H.); Sylvan Galea (Żebbuġ R.)

1 gowl

Mark Camilleri, Paul Hili, Michael Hili (Xewkija T.); Charlie Attard, Mario Bonello, Paul Camilleri (Nadur Y.); Kristian Dimech, Larry Vella, David Portelli, John Camilleri (SK Victoria W.); Michael Vella, Noel Debono (Victoria H.); Reuben Galea (Żebbuġ R.); Albert Camilleri, Paul Apap (Kercem A.); George F. Farrugia, Mark Formosa (Sannat L.); Matthew Portelli, Errol Grima (Ghajnsielem); John Cassar (Xaghra U.); Joseph Xerri (Qala S.J.)

Own Goal

Alvin Grech (Kercem A.) v Nadur Y. 1-5

Charlie Saliba (Sannat L.) v Victoria H. 1-2

Min rebaħ s'issa din it-tazza:

Sannat Lions:	4
Victoria Hotspurs:	2
Nadur Youngsters:	1
Xewkija Tigers:	1

SPARAR FUQ IL-PLATTINI

ŻEBBUĠ JIRBHU T-TAZZA TAL-MILLENNJU

It-tim rappreżentattiv tal-Kunsill Lokali taż-Żebbuġ rebhu t-Tazza tal-Millennju, kompetizzjoni organizzata mill-*Gozo Clay Target Association* bil-kollaborazzjoni tal-Bord Sportiv Għawdxi. Seba' timijiet hadu sehem b'sitt tiraturi kull wiehed, li sparaw fuq 200 plattina. Però, għall-klassifika finali, gew mehuda l-ahjar erba' punteġġi individwali ta' kull tim. Żebbuġ, iffurmati minn Charlie Calleja, George Zammit, Paul Caruana, Anthony Zammit, John Sultana u Charlie Vella spiċċaw fl-ewwel post b'total ta' 169 plattina. Fit-tieni post spiċċaw ir-Rabat, b'punteġġ ta' 165 plattina. It-tielet post ġie deċiż bir-regola tal-*count back* favur Xewkija li, bħal Sannat, laqtu 161 plattina. Warajhom spiċċaw b'din l-ordni: Xaghra, b'155 plattina; Nadur, b'132 plattina; Ghajnsielem, b'total ta' 116-il plattina.

F'din li hija kompetizzjoni individwali, li kienet fuq l-ahjar minn 75 plattina, hareġ rebbieħ Richard Studley ta' Xaghra b'total ta' 68 plattina. Fit-tieni post spiċċa tiratur iehor ta' Xaghra, Joe Gauci, b'total ta' 67 plattina, u fit-tielet post spiċċa John Spiteri ta' Xewkija, b'punteġġ ta' 66 plattina.

Xerri l-Bukkett



Bar

Restaurant Pizzeria

Dine while enjoying the best view in the Maltese islands

Triq iz-Zewwieqa Qala

Tel. 560331

Mid-dinja

Teknoloġjika

rubrika ta' **Pierre J. Mejlak**

GRAZIO'S MALTA VIRTWALI TINBIDEL GHAL ABOUTMALTA.COM

Fil-gimghat li ghaddew thabbar li l-website popolari "Grazio's Malta Virtwali" ser tinbidel ghal "aboutmalta.com" u ser toffri dak kollu li wiehed ikun jixtieq jaf dwar il-gzejjer Maltin. Ghal dan ix-xahar hsibt li naghti f'tit taghrif dwar din il-paġna ġdida Maltija u naghtu harsa lejn dik li kienet l-ewwel paġna Maltija fuq il-World Web Site.

Grazio Falzon jista' jissejjah il-pijunier Malti ta' l-internet għax kien hu li poġġa isem Malta fuq il-mappa mondjali 'online' għall-ewwel darba. Fl-1992 mill-istat ta' Maryland beda jirrealizza kemm kienu f'tit il-Maltin fuq l-internet. Beda jinduna li ma kien hemm xejn dwar Malta u gietu l-idea li jtella' f'tit informazzjoni dwar pajjiżu. Beda b'paġna elementali "Merhba - Welcome to Malta", imma r-rispons kien mill-aktar inkoraġġanti. Bil-mod il-mod kompli jibni fuq dan is-sit u fi f'tit żmien "Grazio's Malta Virtwali" saret sit mill-aktar popolari. Ma' l-isplużjoni ta' l-internet f'Malta beda joffri links mal-paġni Maltin u saret bħal l-ghatba għall-paġni dwar Malta. Mhux ta' b'xejn li l-ġurnal "Plain Dealer" (l-akbar gazzetta fl-istat ta' Ohio u waħda mill-aħjar gazzetti nazzjonali Amerikani) semmiet din il-website bħala waħda mill-aħjar siti personali fir-reġjun. Ghal Grazio Falzon, il-paġna dwar Malta kienet saret "passatemp irrezistibbli".


Issa l-paġna tlibbset libsa ġdida, u qed iżżid ma' l-informazzjoni li Grazio Falzon kien imnaxxielu jikseb. Il-paġna aboutmalta.com hija maqsuma f'20 kategorija: arti u divertiment, kummerċ u finanza, edukazzjoni, folklor, ikel u xorb, gvern u amministrazzjoni, Ghawdex u Kemmuna, saħħa u medicina, storja, ċajt, stampi, internet, lingwa u letteratura, mod ta' għajxien, aħbarijiet u ġrajjet kurrenti, nies, soċjetà, xjenza u teknoloġija, sports u turizmu u trasport. Kull sezzjoni toffri lista ta' artikli nformattivi dwar is-suġġett, kif ukoll lista ohra ta' links għall-paġni relatati mas-suġġett.

Għalkemm kull sezzjoni għandha l-editur tagħha, aboutmalta.com qed thajjar lil kull min hu nteressat f'xi suġġett biex jibgħat is-sottomissjonijiet tiegħu lill-edituri tas-sezzjonijiet rispettivi. Dan sabiex tkompli tkabbar din l-iunika enċiklopedija online dwar Malta.

Il-WEBCAMS jigbdu l-eluf imma ...

Kull min għandu l-internet jista' jixtri bħal kamera tal-video ċkejna, jikkomunikaha mal-kompjuter u jxandar f'xandira diretta l-hajja ta' kamartu. Dawn l-imbierka webcams jigbdu eluf ta' nies għax fost il-users ta' l-internet, hemm eluf li jkun jixtiequ joqogħdu jspijaw xi f'tit fil-kamra ta' haddiehor. Hemm webcams ukoll interessanti bħal dik ta' PandaCam fiz-Zoo ta' San Diego (www.sandiegozoo.org/special/pandas/pandacam/) li tippermettilek tittawwal lill-panda f'kull hin tal-ġurnata. Però, apparti xi eċċezzjonijiet bħal din, hafna web-cams huma biss hela ta' hin u jekk tipprova xi whud mis-sit www.camarades.com tagħtini raġun.

Interessanti l-fatt li waħda mill-ewwel webcams qatt użati kienet dik fuq magna tal-kafè fl-Università ta' Oxford - xogħol l-imhuh ta' studenti intelliġenti, li biex jiffrankaw joqogħdu jinżlu tliet sulari u jaraw jekk il-magna hix taħdem, għażlu li jaraw dan minn kamrithom!



The new Toyota Yaris. Car of the year 2000.

I am!

No, I am!



THE NEW TOYOTA YARIS - IT DEFIES LOGIC



debono Rohan Arch - Zebbug - Tel: 465806, 465642. Fax: 464095.

ARDI ENTERPRISES LTD.
Gozo Dealer



Palazzo Margherita

Bar & Restaurant

DUN LUQA STREET, SANNAT, GOZO. TEL: 555737 / 557898 FAX: 562808



*Ghall-okkażjoni speċjali tieghek
f'ambjent sabiħ, ikel ġenwin
u servizz mill-aqwa sew jekk
tigijiet, ikliet jew parties.*

**Servizz ieħor ta'
Palazzo Margherita huwa:
"SUNDAY FAMILY LUNCH"
fejn tiekol kemm trid minn
Hot Buffett għall-prezz ta'
Lm 4.35 (vat incl)**

Palazzo Margherita joffri wkoll

IL BRINDISI

*Ideali għal kull okkażjoni
ta' madwar*

80 / 90 persuni bħal

*Magħmudija, l-Ewwel Tqarbina,
Grizma u Tieg.*

**Palazzo Margherita Catering
jaċċettaw ukoll**

"OUTSIDE CATERING"

**għal kull tip ta' okkażjoni
f'lokalitajiet ohra.**

